



Ġabra tal-ġurisprudenza

KONKLUŻJONIJIET TAL-AVUKAT ĠENERALI
CAMPOS SÁNCHEZ-BORDONA
ippreżentati fit-12 ta' Settembru 2017¹

Kawża C-524/15

Luca Menci
bl-intervent ta':
Procura della Repubblica

[talba għal deċiżjoni preliminari
mressqa mit-Tribunale di Bergamo (qorti ta' Bergamo, l-Italja)]

“Karta tad-drittijiet fundamentali tal-Unjoni Ewropea - Legiżlazzjoni nazzjonali li tipprovdi sanzjoni amministrattiva u sanzjoni kriminali għall-istess fatti, relatati mal-ommissjoni tal-ħlas tal-VAT - Ksur tal-prinċipju *ne bis in idem* - Identikità tal-fatti - Repetizzjoni tal-proċeduri jew tas-sanzjonijiet - Eċċezzjonijiet għall-projbizzjoni tal-prinċipju *ne bis in idem* - Rabta *ratione materiae* u *ratione temporis* suffiċjentement strett bejn il-proċeduri”

1. F'liema kundizzjonijiet japplika l-prinċipju *ne bis in idem* meta l-liġijiet ta' ċerti Stati jippermettu l-akkumulazzjoni tas-sanzjonijiet amministrattivi u dawk kriminali sabiex jiġu kkastigati l-ommissjonijiet tal-ħlas tat-taxxa fuq il-valur miżjud (iktar 'il quddiem, “VAT”) ta' ammont kbir? Din, fil-qosor, hija l-problema li, għal darb'ohra, qiegħda taffaċċja l-Qorti tal-Ġustizzja.
2. Din il-qorti, permezz tas-sentenza tagħha tas-26 ta' Frar 2013, Åkerberg Fransson, (iktar 'il quddiem, is-“sentenza Åkerberg Fransson”)², immarkat il-linja li kellhom isegwu l-qrati nazzjonali fuq id-dritt ta' persuna li ma tiġix ipproċessata darbtejn għall-istess ksur tal-obbligu ta' ħlas tal-VAT. Dan għamlitu billi inkorporat soluzzjonijiet żviluppati mill-Qorti Ewropea tad-Drittijiet tal-Bniedem (iktar 'il quddiem “QEDB”), iżda r-risposta mogħtija f'din is-sentenza holqot diffikultajiet u tilwim bejn il-qrati f'xi Stati Membri, bħall-Italja.
3. Barra minn hekk, il-QEDB, biddlet b'mod kunsiderevoli l-ġurisprudenza tagħha dwar il-prinċipju *ne bis in idem* fis-sentenza tal-15 ta' Novembru 2016, A u B vs In-Norveġja³. Il-Qorti tal-Ġustizzja ser ikollha tiddeċiedi jekk tadottax din id-direzzjoni l-ġdida, iktar restrittiva, tan-*ne bis in idem* jew jekk għandhiex iżzomm livell ta' protezzjoni ikbar. Għalhekk, fil-kjarifika tagħha tas-sentenza Åkerberg Fransson, hija ser ikollha tiddeċiedi jekk il-limitazzjoni ta' *ne bis in idem* reċentement invalidata mill-QEDB għandhiex tiġi applikata fid-dritt tal-Unjoni.
4. Dawn il-konkluzjonijiet qed jiġu fformulati simultanjament mal-Kawzi *Garlsson Real State* (C-537/16), *Di Puma* (C-596/16) u *Consob* (C-597/16), ġaladarba dawn huma konnessi.

1 Lingwa oriġinali: l-Ispanjol.

2 Sentenza tas-26 ta' Frar 2013, Åkerberg Fransson (C-617/10, EU:C:2013:105).

3 CE:ECHR:2016:1115JUD002413011 (iktar 'il quddiem, “sentenza A u B vs In-Norveġja”).

I. Il-kuntest ġuridiku

A. Konvenzjoni Ewropea għall-Protezzjoni tad-Drittijiet tal-Bniedem u tal-Libertajiet Fundamentali tal-1950 (iktar 'il-quddiem, il-“KEDB”)

5. Il-Protokoll Nru 7 anness mal-KEDB, iffirmat fi Strasbourg fit-22 ta' Novembru 1984 (iktar 'il quddiem, il-“Protokoll Nru 7”), jirregola fl-Artikolu 4 tiegħu id-“dritt li persuna ma tiġix ipproċessata jew ikkastigata darbtejn”, f'dawn it-termini:

“1. Hadd ma jista' jkun ipproċessat jew jerga' jiġi kkastigat għal darb'ohra fi proċedimenti kriminali taħt il-ġurisdizzjoni ta' l-Istess Stat għal xi reat li dwaru jkun diġà ġie finalment liberat jew misjub ħati skond il-liġi u l-proċedura penali ta' dak l-Istat.

2. Id-dispożizzjonijiet tal-paragrafu preċedenti ma għandhomx iżommu milli l-każ jerga' jinfetaħ skont il-liġi u l-proċedura penali tal-Istat inkwistjoni, jekk ikun hemm provi ta' xi fatti godda jew li jkunu għadhom kif ġew żvelati, jew inkella jekk ikun hemm xi vizzju fundamentali fil-proċedimenti ta' qabel, li jista' jkollhom effett fuq kif jiżvolġi l-każ.

3. Ebda deroga minn dan l-Artikolu ma għandha ssir taħt l-Artikolu 15 tal-Konvenzjoni.”

B. Id-dritt tal-Unjoni Ewropea

6. Konformement mal-Artikolu 50 tal-Karta tad-Drittijiet Fundamentali tal-Unjoni Ewropea (iktar 'il quddiem il-“Karta”):

“L-ebda persuna ma tista' terġa' tkun ipproċessata jew ikkundannata għal reat li għalih tkun diġà instabet mhux ħatja jew ikkundannata fl-Unjoni b'sentenza li daħlet in ġudikat skond il-liġi.”

7. L-Artikolu 51 tal-Karta jiddefinixxi l-kamp ta' applikazzjoni tagħha:

“1. Id-dispożizzjonijiet ta' din il-Karta huma intiżi għall-istituzzjonijiet, għall-korpi u għall-aġenziji ta' l-Unjoni fir-rispett tal-prinċipju ta' sussidjarjetà u għall-Istati Membri wkoll biss meta jkunu qed jimplimentaw il-liġi ta' l-Unjoni. Huma għandhom għaldaqstant jirrispettaw id-drittijiet, josservaw il-prinċipji u jippromwovu l-applikazzjoni tagħhom, skond il-kompetenzi rispettivi tagħhom u fir-rispett tal-limiti tal-kompetenzi ta' l-Unjoni kif mogħtija lilha fit-Trattati.

2. Il-Karta ma testendix il-kamp ta' applikazzjoni tal-liġi ta' l-Unjoni lil hinn mill-kompetenzi ta' l-Unjoni jew ma tistabbilixxi ebda setgħa jew kompitu ġdid għall-Unjoni, u ma timmodifikax il-kompetenzi u l-kompiti definiti fit-Trattati.”

8. L-Artikolu 52 jirregola l-portata u l-interpretazzjoni tad-drittijiet u prinċipji rrikonoxxuti mill-Karta skont kif ġej:

“1. Kull limitazzjoni fl-eżerċizzju tad-drittijiet u tal-libertajiet rikonoxxuti minn din il-Karta għandha tkun prevista mil-liġi u għandha tirrispetta l-essenza ta' dawk id-drittijiet u l-libertajiet. Bla ħsara għall-prinċipju ta' proporzjonalità, jistgħu jsiru limitazzjonijiet f'dawk il-każijiet biss fejn ikun meħtieġ u fejn ġenwinament jintlaħqu l-oġettivi ta' interess ġenerali rikonoxxuti mill-Unjoni jew il-ħtieġa li jiġu protetti d-drittijiet u l-libertajiet ta' oħrajn.

[...]

3. Safejn din il-Karta fiha drittijiet li jikkorrispondu għal drittijiet iggarantiti mill-Konvenzjoni Ewropea għall-Protezzjoni tad-Drittijiet tal-Bniedem u l-Libertajiet Fundamentali, it-tifsira u l-ambitu ta' dawk id-drittijiet għandhom ikunu l-istess bħal dawk stabbiliti mill-Konvenzjoni msemmija. Din id-dispożizzjoni ma żżommx lil-liġi ta' l-Unjoni milli jipprevedi protezzjoni aktar estensiva.

4. Safejn din il-Karta tirrikonoxxi d-drittijiet fundamentali kif jirriżultaw mit-tradizzjonijiet kostituzzjonali komuni għall-Istati Membri, dawk id-drittijiet għandhom ikunu interpretati f'armonija ma' dawk it-tradizzjonijiet.

[...]

6. Għandha tittiehed kunsiderazzjoni shiħa tal-liġijiet u l-prattici nazzjonali kif speċifikat f'din il-Karta."

C. *Id-dritt Taljan*

9. L-Artikolu 13(1) tad-Digriet Legiżlattiv Nru 471, tat-18 ta' Diċembru 1997⁴, jipprovdi:

"Min jevadi, totalment jew parzjalment, fil-limiti ta' żmien regolamentarji, il-pagamenti bhala akkont, perijodiċi, ta' ammonti pendenti jew bilanċ tat-taxxa li jirriżultaw mid-dikjarazzjoni, wara t-tnaqqis, f'dan il-każ, tal-ammonti tal-pagamenti perijodiċi jew akkont, anki jekk ma jkunux saru, għandu jkun suġġett għal sanzjoni amministrattiva ta' ammont ekwivalenti għal 30 % ta' kull ammont mhux imħallas, anki f'każ li, wara l-korrezzjoni tal-iżbalji materjali jew ta' kalkolu misjuba matul il-verifika tad-dikjarazzjoni annwali, jirriżulta li l-ammont dovut huwa oghla jew li t-tnaqqis applikabbli huwa iktar baxx. Għall-ħlas magħmul b'dewmien li ma jaqbiżx ħmistax-il jum, is-sanzjoni prevista fl-ewwel sentenza, minkejja d-dispożizzjonijiet tal-Artikolu 13(1) tad-Digriet Legiżlattiv Nru 472, tat-18 ta' Diċembru 1997, għandha titnaqqas f'ammont daqs parti waħda minn ħmistax għal kull ġurnata ta' dewmien. L-istess sanzjoni għandha tapplika fil-każijiet ta' kalkolu tat-taxxa biż-żieda skont l-Artikoli 36a u 36b tad-Digriet Nru 600 tal-President tar-Repubblika, tad-29 ta' Settembru 1973, u l-Artikolu 54a tad-Digriet Nru 633 tal-President tar-Repubblika, tas-26 ta' Ottubru 1972"⁵.

10. Id-Digriet Legiżlattiv Nru 74/2000, tal-10 ta' Marzu 2000, fuq ir-reati relatati mat-taxxi diretti u l-VAT⁶, (iktar 'il quddiem, id-"Digriet Legiżlattiv Nru 74/2000"), fl-Artikolu 10b tiegħu jirregola l-"Evażjoni tal-ħlas tal-VAT", kif ġej:

"Id-dispożizzjoni tal-Artikolu 10a għandha tapplika fil-limiti previsti wkoll għal dawk li ma jħallsux it-taxxa fuq il-valur miżjud, li tirriżulta fid-dikjarazzjoni annwali, fil-limitu ta' żmien regolatorju għall-ħlas bhala akkont li jikkorrispondi għall-perijodu taxxabbli suċċessiv".

4 Decreto Legislativo Nru 471 – Riforma delle sanzioni tributarie non penali in materia di imposte dirette, di imposta sul valore aggiunto e di riscossione dei tributi, a norma dell'articolo 3, comma 133, lettera q), della legge 23 dicembre 1996, n. 662 [Digriet Legiżlattiv Nru 471 li jirrifirma s-sanzjonijiet fiskali mhux kriminali fil-qasam tat-taxxi diretti, tal-VAT u tal-gbir tat-taxxi, konformement mal-punt q tal-Artikolu 13(133) tal-Liġi Nru 662, tat-23 ta' Diċembru 1996] (GURI n.º 5, tat-8 ta' Jannar 1998 – Supplement Ordinarju Nru 4).

5 Decreto Legislativo 18 dicembre de 1997, n. 472, Disposizioni generali in materia di sanzioni amministrative per le violazioni di norme tributarie, a norma dell'articolo 3, comma 133, della legge 23 dicembre 1996, n. 662 [Digriet Legiżlattiv Nru 472 li jipprovdi dispożizzjonijiet ġenerali fil-qasam ta' sanzjonijiet amministrattivi minhabba l-ksur ta' regoli fiskali, konformement mal-Artikolu 3(133) tal-Liġi Nru 662 tat-23 ta' Diċembru 1996] (GURI Nru 5, tat-8 ta' Jannar 1998 – Supplement Ordinarju Nru 4), li fl-Artikolu 13 tiegħu jipprevedi l-possibbiltà ta' tnaqqis fis-sanzjonijiet imposti minhabba nuqqas ta' ħlas tat-taxxa.

6 Decreto Legislativo 10 marzo 2000, n.º 74, Nuova disciplina dei reati in materia di imposte sui redditi e sul valore aggiunto, a norma dell'art. 9 della legge 25 giugno 1999, n. 205 [Digriet Legiżlattiv Nru 74 li jipprovdi dispożizzjonijiet ġodda fil-qasam ta' ksur relatat mat-taxxa fuq id-dhul u mal-VAT] (GURI Nru 76, tal-31 ta' Marzu 2000).

11. Skont l-Artikolu 10a tad-Digriet Leġiżlattiv:

“Il-persuna taxxabbli li sal-limitu ta’ żmien ipprovdut għas-sottomissjoni tad-dikjarazzjoni annwali bħala aġent tal-kontribwent ma tippovdix it-taxxa f’ras il-ġhajn li tirriżulta miċ-ċertifikat maħruġ lill-aġenti, għal ammont ikbar minn EUR 50 000 għal kull perijodu tat-taxxa, għandha tiġi ssanzjonata b’sentenza ta’ prigunerija minn sitt xhur sa sentejn.”

12. L-Artikoli 19 sa 21 tad-Digriet Leġiżlattiv 74/2000, li huma inklużi taħt l-intestatura “Relazzjonijiet mas-sistema dixxiplinarja amministrativa u bejn il-proċeduri”, jiddeterminaw, fil-qosor: a) li r-regola speċjali għandha tapplika biss meta l-istess fatt ikun issanzjonat minn dispożizzjoni tat-titolu II u minn dispożizzjoni li tippovdi sanzjoni amministrattiva; b) li l-proċedura kriminali u l-proċedura amministrattiva huma pproċessati separatament, jiġifieri, ebda waħda minnhom ma għandha tiġi sospiża sakemm tiġi riżolta l-oħra; c) li l-awtorità kompetenti għandha tistabbilixxi s-sanzjonijiet amministrattivi relatati mal-ksur rigward it-taxxa suġġett ta’ reat kriminali; u d) li, minkejja dan kollu, tali sanzjonijiet ma jistgħux jiġu infurzati, sakemm il-proċedura kriminali ma tiġix konkluzja permezz ta’ arkivjar jew sentenza irrevokabbli ta’ liberazzjoni jew assolużzjoni li teskludi r-rilevanza kriminali tal-azzjoni, u f’dan it-tieni każ it-terminu għall-ġbir għandu jibda jingħadd mid-data tal-komunikazzjoni tad-deċiżjoni ta’ liberazzjoni.

13. Wara d-dati ta’ twettiq tal-atti li wasslu għar-rinviji preżenti, il-leġiżlazzjoni Taljana ġiet emendata bid-Digriet Leġiżlattiv Nru 158, tal-24 ta’ Settembru 2015⁷ (iktar ’il quddiem id-“Digriet Leġiżlattiv Nru 158/2015”), li affettwa l-Artikoli 10a u 10b tad-Digriet Leġiżlattiv Nru 74/2000 u introduċa raġuni oħra għall-eskluzjoni tar-responsabbiltà kriminali permezz tal-Artikolu 13 il-ġdid tad-Digriet Leġiżlattiv Nru 74/2000.

14. Konformement mal-Artikolu 7 tad-Digriet Leġiżlattiv Nru 158/2015, l-Artikolu 10a tad-Digriet Leġiżlattiv Nru 74/2000 issa huwa fformulat kif ġej:

“Min ma jhallasx taxxa f’ras il-ġhajn, fiż-żmien ipprovdut għas-sottomissjoni tad-dikjarazzjoni annwali tat-tnaqqis tat-taxxa li jirriżulta miċ-ċertifikat maħruġ lil dawk li jipprattikaw it-taxxi f’ras il-ġhajn, għal ammont oġġla minn mija u ħamsin elf Euro għal kull perijodu fiskali, għandu jiġi kkastigat b’sentenza ta’ prigunerija ta’ bejn sitt xhur u sentejn.”

15. Skont l-Artikolu 8 tad-Digriet Leġiżlattiv Nru 158/2015, l-Artikolu 10b tad-Digriet Leġiżlattiv Nru 74/2000 biddel il-kontenut tiegħu, b’effett mit-22 ta’ Ottubru 2015:

“Min ma jhallasx, fil-perijodu ta’ żmien ipprovdut għall-ħlas bħala akkont fuq il-perijodu fiskali li jmiss, it-taxxa fuq il-valur miżjud dovuta skont id-dikjarazzjoni annwali, għal ammont ikbar minn mitejn u ħamsin elf Euro għal kull perijodu fiskali, għandu jiġi kkastigat b’sentenza ta’ prigunerija ta’ bejn sitt xhur u sentejn.”

II. Il-kawża nazzjonali u d-domanda preliminari

16. Luca Menci, fil-kapaċità tiegħu bħala proprjetarju tal-impriża individwali li ġġib l-istess isem, kien suġġett għal spezzjoni mill-awtorità fiskali Taljana, minħabba nuqqas ta’ ħlas tal-VAT dovuta għall-perijodu taxxabbli 2011, li kienet tammonta għal EUR 282495.76. L-ispezzjoni wasslet għal likwidazzjoni fiskali fis-6 ta’ Novembru 2013 u għall-impożizzjoni ta’ multa ta’ EUR 84748.74 lil L. Menci. L-amministrazzjoni fiskali laqgħet it-talba ta’ L. Menci li l-ħlas jinqasam f’partijiet, u dan tal-aħħar hallas l-ewwel partijiet.

⁷ Decreto Legislativo 24 settembre 2015, n. 158, Revisione del sistema sanzionatorio, in attuazione dell’articolo 8, comma 1, della legge 11 marzo 2014, n. 23 [Digriet Leġiżlattiv Nru 158 li jirrevedi s-sistema ta’ sanzjonijiet, konformement mal-Artikolu 8(1) tal-Liġi Nru 23 tal-11 ta’ Marzu 2014] (GURI Nru 233, tas-7 ta’ Ottubru 2015 – Supplement Ordinariju Nru 55).

17. Ladarba giet konkluzja l-proċedura amministrattiva ta' sanzjoni, u ladarba l-imsemmija sanzjoni saret definittiva, il-Prosekutur Pubbliku ressaq proċeduri kriminali kontra L. Menci, fit-13 ta' Novembru 2014, inkwantu kien meqjus li n-nuqqas ta' hlas tal-VAT kien ksur iddefinit fl-Artikolu 10b tad-Digriet Legiżlattiv Nru 74/2000.

18. Fil-kuntest ta' dawn il-proċedimenti kriminali, it-Tribunale di Bergamo (qorti ta' Bergamo, l-Italja) għamlet id-domanda preliminari li ġejja lill-Qorti tal-Ġustizzja:

“L-Artikolu 50 tal-[Karta], interpretat fid-dawl tal-Artikolu 4 tal-[Protokoll] Nru 7 tal-[KEDB] u tal-ġurisprudenza relatata tal-Qorti Ewropea tad-Drittijiet tal-Bniedem, tipprekludi l-possibbiltà ta' proċeduri kriminali rigward fatt (in-nuqqas ta' hlas tal-VAT) li għalih il-persuna suġġetta għal proċeduri kriminali diġà giet imposta fuqha sanzjoni amministrattiva definittiva?”

19. Il-Qorti tal-Ġustizzja għaqdet dan ir-rinviju għal deċiżjoni preliminari mal-Kawzi Orsi (C-217/15) u Baldetti (C-350/15). L. Menci, il-Gvern Taljan u l-Kummissjoni Ewropea ressqu osservazzjonijiet bil-miktub, u s-seduta (magħquda għat-tliet kawzi) sehhet fit-8 ta' Settembru 2016.

20. Qabel ma ngħataw il-konkluzjonijiet, li d-data prevista tagħhom kienet is-17 ta' Novembru 2016, giet ippubblikata s-sentenza tal-QEDB tal-15 ta' Novembru 2016, A u B vs In-Norveġja. Fuq il-bażi ta' din is-sentenza, ir-Raba' Awla tal-Qorti tal-Ġustizzja ddeċidiet, fit-30 ta' Novembru 2016, li tissepara l-kawza Menci miż-żewġ kawzi l-oħra u ssuġġeriet li din il-kawza tiġi attribwita lill-Awla Manja⁸.

21. Permezz tad-digriet tagħha tal-25 ta' Jannar 2017, l-Awla Manja ordnat il-ftuħ mill-ġdid tal-fazi orali, fejn is-seduta sehhet fit-30 ta' Mejju 2017 konguntament ma' dik tal-kawzi Garlsson Real State (C-537/16), Di Puma (C-596/16) u Consob (C-597/16)⁹. Waqt is-seduta, ġew ifformulati osservazzjonijiet dwar kwistjonijiet relatati ma' dan ir-rinviju minn L. Menci, il-Kummissjoni u l-Gvern Taljan u dak Ġermaniż.

III. Analizi tad-domanda preliminari

22. It-tqarrib metodologiku adottat mill-Qorti tal-Ġustizzja fis-sentenza tal-5 ta' April 2017, Orsi u Baldetti¹⁰, meta analizzat l-Artikolu 50 tal-Karta fid-dawl tal-Artikolu 4 tal-Protokoll Nru 7 huwa riflessa b'dan il-mod fil-punti 15 u 24 tagħha:

- “[L]-eżami tad-domanda magħmula għandha titwettaq unikament fid-dawl tad-drittijiet fundamentali ggarantiti mill-Karta”.
- Fi tmiem dan l-eżami, “skont l-Artikolu 52(3) tal-Karta, sa fejn l-Artikolu 50 ta' din tal-aħħar jipprovdi għal dritt li jikkorrispondi ma' dak previst fl-Artikolu 4 tal-Protokoll Nru 7 tal-KEDB, għandu jiġi żgurat li l-interpretazzjoni hawn fuq imsemmija tal-Artikolu 50 ta' din tal-aħħar ma tiksirx il-livell ta' protezzjoni ggarantit mill-KEDB.”

⁸ Is-sentenza fir-rigward taż-żewġ kawzi l-oħra ngħatat fil-5 ta' April 2017, Orsi u Baldetti (C-217/15 u C-350/15, EU:C:2017:264).

⁹ Dawn it-tliet kawzi jirrigwardaw ukoll l-applikazzjoni tal-prinċipju *ne bis in idem* għal sitwazzjonijiet ta' akkumulazzjoni ta' sanzjonijiet kriminali u amministrattivi, iżda fil-qasam ta' aġir abbużiv fis-suq.

¹⁰ Sentenza tal-5 ta' April 2017, Orsi u Baldetti (C-217/15 u C-350/15, EU:C:2017:264).

23. Madankollu, anki sabiex jiġi interpretat l-Artikolu 50 tal-Karta, ma għandux jitwarrab il-fatt li, skont l-Artikolu 52(3) tagħha, “[s]afejn din il-Karta fiha drittijiet li jikkorrispondu għal drittijiet iggarantiti mill-Konvenzjoni Ewropea għall-Protezzjoni tad-Drittijiet tal-Bniedem u l-Libertajiet Fundamentali, it-tifsira u l-ambitu ta’ dawk id-drittijiet għandhom ikunu l-istess bħal dawk stabbiliti mill-Konvenzjoni msemmija”¹¹.

24. Għalhekk fl-ewwel lok se nittratta l-analizi tal-ġurisprudenza tal-Qorti tal-Ġustizzja relatata mal-Artikolu 50 tal-Karta, bħala riferiment meħtieġ għall-applikazzjoni tal-prinċipju *ne bis in idem* għall-każijiet ta’ akkumulazzjoni ta’ sanzjonijiet fiskali u kriminali minhabba nuqqas ta’ hlas tal-VAT.

25. Sussegwentement, se nesprimi l-fehma tiegħi dwar l-effett li jista’ jkollha fuq din il-ġurisprudenza d-duttrina li tohroġ mill-QEDB, inkluża dik li tirriżulta mis-sentenza A u B vs In-Norveġja. Barra minn hekk ser nesplora l-possibbiltà li l-Qorti tal-Ġustizzja tiżviluppa duttrina awtonoma għall-analizi tal-proċeduri mhallta (kriminali u amministrattivi) b’rabta *ratione materiae* u *ratione temporis* suffiċjenti.

26. Fl-aħhar lok, ladarba jsiru dawn l-analizi, ser immur lura fuq il-fatti ta’ dan ir-rinviju għal deċizzjoni preliminari sabiex nipproponi risposta li tippermetti lill-qorti nazzjonali tiddeċiedi t-tilwima.

A. Il-ġurisprudenza tal-Qorti tal-Ġustizzja dwar l-applikazzjoni tal-Artikolu 50 tal-Karta għall-akkumulazzjoni ta’ sanzjonijiet fiskali u kriminali

27. Il-prinċipju *ne bis in idem* jidher fid-dritt tal-Unjoni b’diversi varjanti¹² li t-trattament tagħhom għadu ma ġiex omogenizzat mill-Qorti tal-Ġustizzja, minkejja t-talbiet f’dan is-sens ta’ xi avukati ġenerali¹³. Mhux ser niddiskuti l-analizi tal-ġurisprudenza iktar restrittiva li tintrepretah fil-qafas tar-regoli dwar il-protezzjoni tal-libertà tal-kompetizzjoni u mhux ser niddiskuti l-ġurisprudenza relatata mal-Artikolu 54 tal-Konvenzjoni li tapplika l-Ftehim ta’ Schengen, li għandha portata usa’ u li tipproteġi iżjed id-drittijiet tal-persuni misjuba hatja f’dan il-kuntest.

28. Il-ġurisprudenza tal-Qorti tal-Ġustizzja dwar l-applikazzjoni tal-prinċipju *ne bis in idem* għall-akkumulazzjoni tas-sanzjonijiet fiskali u kriminali bħala risposta tal-Istat għan-nuqqas ta’ hlas tat-taxxi (b’mod partikolari l-VAT) ġiet stabbilita fis-sentenza Åkerberg Fransson. Wara li użat il-kriterji Engel sabiex tidentifika meta sanzjoni fiskali jkollha realment “natura kriminali”, minkejja li l-mod kif tissejjaħ jindikaha bħala ta’ natura amministrattiva, il-Qorti tal-Ġustizzja inkludiet riferiment esplicitu għall-effettività tas-sanzjonijiet, li r-rabta tagħhom mal-ġurisprudenza tal-QEDB tista’ tkun diffiċli biex tiġi stabbilita.

11 In-nota ta’ spjegazzjoni ta’ dan l-artikolu tiddikjara li “[i]l-paragrafu 3 huwa intiż sabiex jiżgura l-koerenza meħtieġa bejn il-Karta u l-KEDB billi jistabbilixxi r-regola li, safejn id-drittijiet stipulati f’din il-Karta jikkorrispondu wkoll għad-drittijiet iggarantiti mill-KEDB, it-tifsira u l-ambitu ta’ dawk id-drittijiet, inklużi l-limitazzjonijiet awtorizzati, huma l-istess bħal dawk stabbiliti mill-KEDB.”

12 Nirreferi għax-xoghlijiet ta’ Van Bockel, B., *The ne bis in idem principle in EU Law*, Kluwer, 2010, u Van Bockel, B. (ed.), *Ne Bis in Idem in EU Law*, Cambridge University Press, 2016. Ara wkoll Oliver, P. u Bombois, T., “*Ne bis in idem* en droit européen: un principe à plusieurs variantes”, *Journal de droit européen*, 2012, p. 266 sa 272; u Tomkin, J., “Article 50, Right not to be tried or punished twice in criminal proceedings for the same criminal offence”, f’Peers, S., Hervey, T., Kenner, J. u Ward, A., *The EU Charter of Fundamental Rights: a Commentary*, Hart Publishing, Oxford, 2014, p. 1373 sa 1412.

13 Ara l-konklużjonijiet tal-Avukat Ġenerali Kokott ipprezentati fil-15 ta’ Diċembru 2011 fil-Kawża Bonda (C-489/10, EU:C:2011:845, punt 33) u l-konklużjonijiet l-oħra li huma ċċitati fl-imsemmija konklużjonijiet.

29. Fis-sentenza Åkerberg Fransson,¹⁴ wara li aċċettat il-ġurisprudenza tagħha sabiex tirrispondi għat-talba għal deċiżjoni preliminari¹⁵, il-Qorti tal-Ġustizzja żgurat li l-prinċipju *ne bis in idem* “ma jipprekludix lil Stat Membru milli jimponi suċċessivament, għall-istess fatti ta’ nuqqas ta’ osservanza tal-obbligi dikjarattivi fil-qasam tal-VAT, sanzjoni fiskali u sanzjoni kriminali sakemm l-ewwel sanzjoni ma tkunx ta’ natura kriminali, fatt li għandu jiġi vverifikat mill-qorti nazzjonali”¹⁶. Il-libertà ta’ għażla tas-sanzjonijiet min-naħa tal-Istati Membri hija gġustifikata bil-ħtieġa li jiġi ggarantit il-ġbir tad-dhul kollu li ġej mill-VAT u, b’dan il-mod, li jiġu protetti l-interessi finanzjarji tal-Unjoni¹⁷.

30. Madankollu l-Qorti tal-Ġustizzja stabbilixxiet limitu għall-akkumulazzjoni ta’ sanzjonijiet fiskali u kriminali: “meta s-sanzjoni fiskali tkun ta’ natura kriminali, fis-sens tal-Artikolu 50 tal-Karta, u meta din tkun saret definittiva li l-imsemmija dispożizzjoni tipprekludi t-teħid ta’ azzjonijiet kriminali kontra l-istess persuna għall-istess fatti”. Għalhekk, filwaqt li s-sanzjonijiet fiskali u kriminali jistgħu jkunu simultanja, ma tistax tiġi imposta sanzjoni nominalment amministrattiva li, fil-verità, tkun ta’ natura ta’ infurzar, flimkien ma’ sanzjoni kriminali¹⁸.

31. Sabiex tiddetermina, min-naħa tagħha, meta sanzjoni fiskali tkun ta’ natura kriminali, il-Qorti tal-Ġustizzja użat il-“kriterji Engel” li qabel kienet adottat fis-sentenza Bonda¹⁹. Madankollu, minflok ma applikathom hija stess għal leġislazzjoni bħal dik Svediza, hija għaddiet dan il-kompitu lill-qorti nazzjonali ta’ rinviju,²⁰ bil-premessa li hija tista’ tikkonkludi li l-akkumulazzjoni ta’ sanzjonijiet fiskali u kriminali tmur kontra l-Artikolu 50 tal-Karta biss jekk il-kumplement tas-sanzjonijiet ikunu effettivi, proporzjonati u dissważivi²¹.

32. L-effikaċja fil-prosekuzzjoni tal-frodi u l-protezzjoni tal-interessi finanzjarji tal-Unjoni jidhru, għalhekk, bħala kontrobilanċ biex tiġi evalwata l-inkompatibbiltà tal-akkumulazzjoni ta’ sanzjonijiet fiskali u kriminali mal-prinċipju *ne bis in idem*, meta jkun każ ta’ taxxi li jaffettwaw l-imsemmija interessi.

33. Ir-rekwiżit ta’ effettività tas-sanzjonijiet isir kundizzjoni, skont is-sentenza Taricco *et*²², li jadatta l-libertà ta’ għażla tal-Istat Membri, għadarba “sanzjonijiet kriminali jistgħu madankollu jkunu indispensabbli għall-ġlieda effettiva u dissważiva kontra ċerti każijiet ta’ frodi serja tal-VAT”. Din il-limitazzjoni hija barra minn hekk ibbażata fuq l-Artikolu 325 TFUE, li skontu l-Istati Membri

14 Il-kwistjoni diskussa kienet kwazi identika għal din: Åkerberg Fransson kien ġie ssanzjonat amministrattivament talli naqas milli jhallas ammonti għolja ta’ VAT, u fi tmiem dawn il-proċeduri, kienu nfethu proċeduri godda kontrih, din id-darba kriminali, għall-istess fatti.

15 Il-Qorti tal-Ġustizzja ddikjarat li kienet kompetenti għadarba kienu jirriżultaw applikabbli l-Artikoli 2, 250(1) u 273 tad-Direttiva tal-Kunsill 2006/112/KE, tat-28 ta’ Novembru 2006, dwar is-sistema komuni ta’ taxxa fuq il-valur miżjud (ĠU 2006, L 347, p. 1), u l-Artikolu 325 TFUE, inkwantu kien każ ta’ applikazzjoni tad-dritt tal-Unjoni, fis-sens tal-Artikolu 51(1) tal-Karta. Minn dak iż-żmien ‘l hawn, l-applikazzjoni tal-Karta f’dawn il-kawzi ma hijiex ikkontestata. Min-naħa l-oħra, is-sanzjonijiet fiskali u kriminali deċiżi fl-Italja minhabba nuqqas ta’ hlas tat-taxxa fuq id-dhul ma jinvolvux l-applikazzjoni tad-dritt tal-Unjoni, fis-sens tal-Artikolu 51(1) tal-Karta, raġuni għalfejn il-Qorti tal-Ġustizzja ddikjarat lilha nnifisha manifestament mhux kompetenti sabiex tagħti risposta għal domanda preliminari fid-digriet tal-15 ta’ April 2015, Burzio (C-497/14, EU:C:2015:251).

16 Sentenza Åkerberg Fransson, punt 37.

17 *Ibidem*, punt 34.

18 Ir-Regolament tal-Kunsill (KE, Euratom) Nru 2988/95, tat-18 ta’ Diċembru 1995, dwar il-protezzjoni tal-interessi finanzjarji tal-Komunità Ewropea (ĠU Edizzjoni Speċjali bil-Malti, Kapitolu 1, Vol. 1, p. 340), jinkludi fl-Artikolu 6 tiegħu dispożizzjonijiet intiżi sabiex jiggarrantixxu l-osservanza tal-prinċipju *ne bis in idem* bil-ghan li jevitaw l-akkumulazzjoni tas-sanzjonijiet amministrattivi tal-Unjoni ma’ sanzjonijiet kriminali tal-Istati Membri.

19 Sentenzi tas-26 ta’ Frar 2013, Åkerberg Fransson, (C-617/10, EU:C:2013:105, punt 35), u tal-5 ta’ Ġunju 2012, Bonda (C-489/10, EU:C:2012:319, punt 37). Dan l-aħhar każ kien jirrigwarda l-akkumulazzjoni ta’ proċeduri kriminali, fil-Polonja, ma’ sanzjonijiet amministrattivi tal-Unjoni Ewropea fil-konfront ta’ persuni li kienu qed jirċievu sussidji għall-agrikoltura.

20 Awtur ikkritika d-differenza fil-pożizzjoni tal-Qorti tal-Ġustizzja fil-Kawzi Bonda u Åkerberg Fransson, fejn, f’dik tal-ewwel, il-Qorti tal-Ġustizzja nnifisha applikat il-kriterji Engel sabiex tirrikonoxxi li s-sanzjoni amministrattiva imposta fuq l-agrikolturi li kienu qed jirċievu l-għajjnuna illegali kienet ta’ natura kriminali; filwaqt li f’dik tat-tieni, kuntrarjament, għaddiet lill-qorti Svediza l-kompitu li tapplika dawn il-kriterji. Ara Vervaele, J.A.E., “*Ne bis in idem*: ġun principio transnacional de rango constitucional en la Unión Europea?” [prinċipju transnazzjonali ta’ livell kostituzzjonali fl-Unjoni Ewropea?], *Indret: Revista para el Análisis del Derecho*, 2014, Nru 1, p. 28.

21 Sentenza tas-26 ta’ Frar 2013, Åkerberg Fransson (C-617/10, EU:C:2013:105, punt 36). Abbażi ta’ din is-sentenza, il-qorti suprema Svediza bidlet il-ġurisprudenza tagħha u, fis-sentenzi segwenti ta’ Ġunju u Lulju 2013, ikkunsidrat li l-leġislazzjoni Svediza li kienet tippermetti l-akkumulazzjoni ta’ sanzjonijiet fiskali u kriminali minhabba nuqqas ta’ hlas ta’ VAT kienet tikser il-prinċipju *ne bis in idem*.

22 Sentenza tat-8 ta’ Settembru 2015, Taricco *et* (C-105/14, EU:C:2015:555, punt 39).

għandhom jiġġieldu l-attivitajiet illegali li jaffettwaw l-interessi finanzjarji tal-Unjoni permezz ta' miżuri dissważivi u effettivi u b'mod partikolari, għandhom jadottaw l-istess miżuri sabiex jikkumbattu l-frodi li taffettwa l-interessi finanzjarji tal-Unjoni bħal dawk li huma jadottaw sabiex jikkumbattu l-frodi li tippreġudika l-interessi finanzjarji tagħhom stess²³.

34. B'mod definittiv, permezz tas-sentenzi Bonda²⁴ u Åkerberg Fransson, il-Qorti tal-Ġustizzja interpretat l-Artikolu 50 tal-Karta konformement²⁵ mal-ġurisprudenza li sa dak il-mument kienet dominanti tal-QEDB dwar il-principju *ne bis idem*²⁶. Din il-konvergenza kienet loġika, fid-dawl tax-xebh bejn ir-regolamentazzjoni tal-principju *ne bis in idem* fl-Artikolu 4 tal-Protokoll Nru 7 u tal-Artikolu 50 tal-Karta²⁷.

B. Il-ġurisprudenza tal-QEDB dwar il-principju *ne bis in idem* u l-akkumulazzjoni ta' sanzjonijiet fiskali u kriminali

35. Il-protezzjoni tal-principju *ne bis in idem* fil-qafas tal-Kunsill tal-Ewropa ma hijiex nieqsa minn kumplikazzjonijiet. Dan id-dritt ma ddaħħalx fil-KEDB, iffirmit f'Ruma fl-4 ta' Novembru 1950, u l-protezzjoni tiegħu seħhet *a posteriori* permezz tal-Protokoll Nru 7, irratifikat minn 44 mis-47 Stat Membru tal-Kunsill tal-Ewropa. Ir-Renju Unit ma ffirmahx filwaqt li l-Ġermanja u l-Pajjiżi l-Baxxi qed joqgħodu lura milli jirratifikawh. Meta giet biex tiffirma, il-Ġermanja flimkien ma' numru ta' pajjiżi oħra meta gie konkluz (l-Awstrija, Franza, il-Portugall jew l-Italja) ifformulaw riżervi jew dikjarazzjonijiet fl-istrumenti tagħhom ta' ratifika, sabiex jillimitaw il-kompetenza tal-QEDB għal ambitu strettament kriminali, b'tali mod li tkun tista' tinzamm duwalità ta' sanzjonijiet amministrattivi u kriminali għall-istess fatti²⁸.

36. Il-ġurisprudenza tal-QEDB illimitat l-effetti ta' dawn ir-riżervi jew dikjarazzjonijiet għar-rekwizit, konformement mal-Artikolu 57 tal-KEDB, tal-osservanza tal-kundizzjonijiet li ġejjin sabiex dawn jitqiesu validi: formulazzjoni fil-mument tal-firma tal-Protokoll; riferiment għal regoli fis-seħh fid-data tar-ratifika; ikunu ta' natura ġenerali u inkluzjoni ta' espożizzjoni fil-qosor tar-regoli kkontemplati²⁹. Fid-deċizzjoni tagħha li dawn il-kundizzjonijiet ma kinux ġew sodisfatti, is-sentenza tal-QEDB Grande Stevens *et vs* L-Italja³⁰ ikkunsidrat bħala invalida d-dikjarazzjoni tal-Italja fl-istrument ta' ratifikazzjoni tal-Protokoll Nru 7, li kellha l-intenzjoni li tnaqqas l-applikazzjoni tagħha biss għas-sanzjonijiet u proċeduri kkwalifikati bħala kriminali mid-dritt Taljan.

23 Ara s-sentenza tat-8 ta' Settembru 2015, Taricco *et* (C-105/14, EU:C:2015:555, punt 37); u s-sentenza tas-26 ta' Frar 2013, Åkerberg Fransson (C-617/10, EU:C:2013:105, punt 26) kif ukoll il-ġurisprudenza ċċitata fiha. Dan l-istess obbligu jinsab fl-Artikolu 2 tal-Konvenzjoni stabbilita fuq il-bażi tal-Artikolu K.3 tat-Trattat dwar l-Unjoni Ewropea dwar il-protezzjoni tal-interessi finanzjarji tal-Komunitajiet Ewropej, iffirmata fil-Lussemburgu fis-26 ta' Lulju 1995 (ĠU Edizzjoni Speċjali bil-Malti, Kapitolu 19, VoL. 1, p. 9). Wara d-dhul fis-seħh tat-Trattat ta' Lisbona, il-kontenut tagħha għandu jiġi kkomunitarizzat u l-adozzjoni tal-Proposta għal Direttiva tal-Parlament Ewropew u tal-Kunsill dwar il-ġlieda kontra l-frodi li jaffettwaw l-interessi finanzjarji tal-Unjoni permezz tal-liġi kriminali, COM(2012) 363 finali, tal-11 ta' Lulju 2012, għadha pendent. Wara l-ftehim politiku tal-Kunsill, tas-7 ta' Frar 2017, jidher li l-adozzjoni ta' dan it-test importanti hija imminenti.

24 Sentenza tal-5 ta' Ġunju 2012 (C-489/10, EU:C:2012:319).

25 Lenaerts, K. u Gutiérrez Fons. J. A., "The place of the Charter in the EU institutional edifice", f'Peers, S., Hervey, T., Kenner, J. u Ward, A., *The EU Charter of Fundamental Rights: a commentary*, Hart Publishing, Oxford, 2014, p. 1600.

26 Preċedentement, l-influenza tal-ġurisprudenza tal-Qorti tal-Ġustizzja relatata mal-Artikolu 54 tal-Konvenzjoni għall-applikazzjoni tal-Ftehim ta' Schengen inhasset fid-duttrina tal-QEDB, speċjalment fis-sentenza tal-10 ta' Frar 2009, Zolotoukhin *vs* Ir-Russja (CE:ECHR:2009:0210JUD001493903), li għaliha ser nirreferi iktar 'il quddiem.

27 Il-QEDB, b'riferiment esplicitu għas-sentenza Åkerberg Fransson, semmiet ukoll il-konvergenza taż-żewġ iqrati Ewropej fuq l-ewalwazzjoni tan-natura kriminali ta' proċedura fiskali u, *a fortiori*, l-użu tal-principju *ne bis in idem* fl-oqsma fiskali u kriminali. Ara s-sentenza tagħha tat-30 ta' April 2015, Kapetanios *et vs* Il-Greċja (CE:ECHR:2015:0430JUD000345312, § 73).

28 Garin, A., "Non bis in idem et Convention européenne des droits de l'homme. Du nébuleux au clair-obscur: état des lieux d'un principe ambivalent", *Revue trimestrielle de droits de l'homme*, 2016, p. 402 sa 410.

29 Sentenza tas-26 ta' April 2005, Pöder *et vs* L-Estonja (CE:ECHR:2005:0426DEC006772301) ikkonfermata permezz tas-sentenza tat-2 ta' Novembru 2010, Liepājnieks *vs* Il-Latvija (CE:ECHR:2010:1102DEC003758606, § 45).

30 QEDB, sentenza tal-4 ta' Marzu 2014 (CE:ECHR:2014:0304JUD001864010, §§ 204 sa 211). B'mod retroattiv, il-QEDB ukoll qieset li kienet invalida r-riżerva Awstrijaka fis-sentenza tat-23 ta' Ottubru 1995, Gradinger *vs* L-Awstrija (CE:ECHR:1995:1023JUD001596390).

37. Skont il-ġurisprudenza tal-QEDB, il-prinċipju *ne bis in idem* jipprojbixxi l-ftuħ ta' żewġ proċeduri jew iktar ta' natura kriminali (akkuża doppja) u l-applikazzjoni ta' żewġ kundanni kriminali definittivi jew iktar (inkriminazzjoni doppja) kontra l-istess persuna għall-istess fatti. L-għan ta' dan il-prinċipju huwa li tiġi prekluzja r-ripetizzjoni ta' proċeduri kriminali li diġà jkunu ġew konklużi, kif ukoll li tiġi ggarantita ċ-ċertezza legali tal-individwu, billi jiġi protett kontra l-inċertezza li tirriżulta mill-issuġġettar għal prosekuzzjoni doppja, proċeduri doppji jew kundanna doppja. Parti kbira minn din il-ġurisprudenza tal-QEDB tittratta, b'mod partikolari, id-duplikazzjoni ta' sanzjonijiet fiskali u kriminali.

38. L-applikazzjoni tal-prinċipju *ne bis in idem* mill-QEDB tirrikjedi li jiġu sodisfatti erba' kundizzjonijiet: 1) l-identikità tal-persuna suġġetta għal prosekuzzjoni jew sanzjoni, 2) l-identikità tal-fatti li jaqgħu taht il-proċeduri (*idem*), 3) in-natura doppja tal-proċeduri ta' sanzjonijiet (*bis*) u 4) in-natura definittiva ta' waħda miż-żewġ deċiżjonijiet. Il-kundizzjonijiet rilevanti għal din il-kawża, li taw lok għal ġurisprudenza tal-QEDB ikbar u iktar kontroversa, huma l-identikità tal-fatti (*idem*) u n-natura doppja tal-proċeduri (*bis*).

1. L-identikità tal-fatti (kuncett ta' *idem*)

39. Dan l-element tal-prinċipju *ne bis in idem* jehtieg li jiġi ddeterminat jekk il-proċeduri li jiġu rripetuti għandhomx jirrigwardaw l-istess aġir (*idem factum*) jew jekk huwiex neċessarju, ukoll, li tiġi applikata l-istess klassifikazzjoni legali (*idem crimen*) għal dan l-aġir.

40. Il-ġurisprudenza inizzjali tal-QEDB kienet varjata ħafna u, f'ċerti kazijiet ta' akkumulazzjoni ta' sanzjonijiet kriminali u fiskali, hija qieset li ċerti fatti identiċi jistgħu jkunu suġġetti għal sanzjoni kriminali u għal sanzjoni amministrattiva, inkwantu dawn iż-żewġ sanzjonijiet ma kinux jieħdu inkunsiderazzjoni l-istess elementi³¹.

41. Fuq influwenza tal-ġurisprudenza tal-Qorti tal-Ġustizzja fir-rigward tal-Artikolu 54 tal-Konvenzjoni li timplimenta l-Ftehim ta' Schengen³², il-QEDB irreviediet u organizzat il-ġurisprudenza tagħha fis-sentenza kruċjali *Zolotoukhin vs Ir-Russja*³³, li fiha ddikjarat li l-Artikolu 4 tal-Protokoll Nru 7 jipprojbixxi li ksur ulterjuri jiġi ssanzjonat fuq il-bażi ta' atti identiċi, jew sostanzjalment ugwali, għal dawk li servew bħala bażi għall-ewwel sanzjoni, tkun liema tkun il-klassifikazzjoni legali tagħhom (għażla ċara tal-*idem factum* u esklużjoni tal-*idem crimen*). Il-QEDB tiddekrivi l-identikità tal-fatti bħala għaqda ta' ċirkustanzi fattwali konkreti li jinvolvu l-istess persuna li twettaq il-ksur u li jkunu inseparabbilment marbuta bejniethom fiż-żmien u fl-isparju³⁴.

42. Fil-ġurisprudenza ulterjuri tagħha³⁵, il-QEDB żammet din il-pożizzjoni, favorevoli għall-garanziji tal-individwi, li tikkonsisti fl-i tiffavorixxi l-*idem factum* meta mqabbel mal-*idem crimen*. Fis-sentenza tagħha tal-Awla Manja A u B vs In-Norveġja³⁶, hija mill-ġdid ikkonfermat din il-pożizzjoni.

31 QEDB, sentenza tal-14 ta' Settembru 1999, *Ponsetti u Chesnel vs Franza*, (CE:ECHR:1999:0914DEC003685597).

32 Konvenzjoni li timplimenta l-Ftehim ta' Schengen, iffirmata f'Schengen fid-19 ta' Ġunju 1990 (ĠU Edizzjoni Speċjali bil-Malti, Kapitolu 19, Vol. 2, p. 9). Ara, ukoll, is-sentenzi tal-11 ta' Frar 2003, *Gözütok u Brügge* (C-187/01 u C-385/01, EU:C:2003:87); tal-10 ta' Marzu 2005, *Miraglia* (C-469/03, EU:C:2006:156); tad-9 ta' Marzu 2006, *Van Esbroeck* (C-436/04, EU:C:2006:165); tat-28 ta' Settembru 2006, *Van Straaten* (C-150/05, EU:C:2006:614); u tas-27 ta' Mejju 2014, *Spasic* (C-129/14 PPU, EU:C:2014:586).

33 QEDB, sentenza tal-10 ta' Frar 2009 (CE:ECHR:2009:0210JUD001493903).

34 QEDB, sentenza tal-10 ta' Frar 2009, *Zolotoukhin vs Ir-Russja* (CE:ECHR:2009:0210JUD001493903, §§ 82 u 84).

35 QEDB, sentenzi tal-4 ta' Marzu 2014, *Grande Stevens et vs L-Italja* (CE:ECHR:2014:0304JUD001864010, §§ 219 sa 228); tal-20 ta' Mejju 2014, *Nykanen vs Il-Finlandja* (CE:ECHR:2014:0520JUD001182811, § 42); tas-27 ta' Jannar 2015, *Rinas vs Il-Finlandja* (CE:ECHR:2015:0127JUD001703913, §§ 44 u 45); u tat-30 ta' April 2015, *Kapetanios et vs Il-Greċja* (CE:ECHR:2015:0430JUD000345312, §§ 62 sa 64).

36 QEDB, sentenza A u B vs In-Norveġja, § 108.

2. Ir-repetizzjoni tal-proċeduri ta' sanzjonijiet (kuncett ta' bis)

43. Id-duplikazzjoni ta' proċeduri ta' sanzjoni ta' natura kriminali hija element li l-iktar iġġenera diffikultà fl-applikazzjoni tal-Artikolu 4 tal-Protokoll Nru 7. Meta jiġu magħduda proċeduri jew kundanni fuq azzjonijiet identiċi, imressqa minn qrati ta' natura kriminali, l-applikazzjoni ta' dan il-prinċipju ma jqajjimx diffikultajiet ikbar. Madankollu, jeżistu regoli ta' natura ta' infurzar li l-leġislaturi nazzjonali jistgħu jikkonfiguraw bħala liġi amministrattiva li tissanzjona, u mhux liġi kriminali, biex jevitaw l-applikazzjoni tas-salvagwardji u l-garanziji marbuta mal-proċeduri kriminali³⁷.

a) Il-ġurisprudenza tal-QEDB

44. Il-proliferazzjoni ta' regoli ta' sanzjoni ta' infurzar taħt id-dritt amministrattiv hija r-raġuni għalfejn il-QEDB żviluppat kriterji speċifiċi u awtonomi, sa mis-sentenza tagħha Engel *et vs* Il-Pajjiżi l-Baxxi³⁸, biex tikkjarifika l-kuncett ta' "akkuża kriminali" tal-Artikolu 6 tal-KEDB u l-kuncett ta' "piena" tal-Artikolu 7 tal-KEDB. B'mod speċifiku, sabiex tinterpreta l-Artikolu 4 tal-Protokoll Nru 7, hija rrikorriet ukoll għall-kriterji magħrufa bħala "kriterji Engel"³⁹, jiġifieri, il-klassifikazzjoni legali tal-ksur fid-dritt nazzjonali, in-natura tal-ksur u n-natura u l-intensità jew il-gravità tas-sanzjoni applikata fil-konfront tal-persuna li twettaq il-ksur. L-aħħar żewġ kriterji huma alternattivi, madankollu l-QEDB tista', fid-dawl tal-karatteristiċi partikolari tal-kawża, tevalwahom b'mod kumulattiv⁴⁰.

45. Fis-sentenza A u B vs In-Norveġja, il-QEDB reġġhet tenniet l-użu l-esklużiv tal-kriterji Engel, minkejja li ċerti Stati intervenjenti f'dik il-kawża pproponew kriterji addizzjonali oħra sabiex tissahħaħ l-applikazzjoni tagħha, iżda lil hinn mill-fruntieri stretti tad-dritt kriminali⁴¹.

46. L-ewwel kriterju "Engel" jirrigwarda l-kwalifika tal-ksur skont id-dritt nazzjonali, liema fatt il-QEDB tikkunsidra biss bħala punt ta' tluq sabiex tiddetermina jekk sanzjoni hijiex ta' "natura kriminali". Din hija regola mhux determinanti, ħlief jekk id-dritt nazzjonali nnifsu jikkataloga ż-żewġ sanzjonijiet bħala kriminali, fejn f'dan il-każ ikun japplika l-prinċipju *ne bis in idem* mingħajr kunsiderazzjonijiet ulterjuri. Jekk, għall-kuntrarju, is-sistema interna tikkwalifika s-sanzjoni bħala amministrattiva, hija għandha tipproċedi bl-analiżi tagħha fid-dawl taż-żewġ kriterji l-oħra, fejn skont ir-riżultat tagħhom għandu jiġi deċiż jekk, minkejja kollox, din is-sanzjoni hijiex ta' "natura kriminali" skont l-Artikolu 4 tal-Protokoll Nru 7.

47. It-tieni kriterju "Engel" jirrigwarda n-natura tal-ksur. Fil-ġurisprudenza tal-QEDB, biex jiġi ddeterminat jekk ksur fiskali ta' natura amministrattiva huwiex, fil-verità, ta' natura kriminali, għandhom jittieħdu inkunsiderazzjoni fatturi bħal: a) id-destinatarji tar-regola li timponi sanzjoni, fejn jekk din tkun diretta lejn il-pubbliku b'mod ġenerali, u mhux lejn grupp ta' destinatarji speċifikat, din tkun normalment ta' "natura kriminali"⁴²; b) l-għan tal-imsemmija regola li timponi sanzjoni, inkwantu l-ksur ma jkunx ta' natura kriminali jekk is-sanzjoni prevista jkollha biss l-għan li jiġu kkumpensati d-danni ta' natura patrimonjali⁴³ u tkun ta' natura kriminali meta l-karatterizzazzjoni tagħha tkun

37 Hemm duttrina li ssemmi "criministrative law". Ara, perzempju, Bailleux, A., "The Fiftieth Shade of Grey. Competition Law, 'criministrative law' and 'Fairly Fair Trials'", f'Galli, F.; Weyembergh, A. (eds), *Do labels still matter? Blurring boundaries between administrative and criminal law — The influence of the EU*, editions de l'ULB, Brussell, 2014, p. 137.

38 QEDB, sentenza tat-8 ta' Ġunju 1976 (CE:ECHR:1976:0608JUD000510071, § 82).

39 QEDB, sentenza tal-10 ta' Frar 2015, Kiiveri vs Il-Finlandja (CE:ECHR:2015:0210JUD005375312, § 30 u l-ġurisprudenza ċċitata).

40 Ara, fost oħrajn, QEDB, sentenzi tad-9 ta' Ġunju 2016, Sismanidis u Sitaridis vs Il-Greċja (CE:ECHR:2016:0609JUD006660209, § 31); u tat-23 ta' Novembru 2006, Jussila vs Il-Finlandja (CE:ECHR:2006:1123JUD007305301, §§ 30 u 31).

41 QEDB, sentenza A u B vs In-Norveġja, §§ 105 sa 107.

42 QEDB, sentenza tat-2 ta' Settembru 1998, Lauko vs Is-Slovakkja (CE:ECHR:1998:0902JUD002613895, § 58).

43 QEDB, sentenza tat-23 ta' Novembru 2006, Jussila vs Il-Finlandja (CE:ECHR:2006:1123JUD007305301, § 38).

konformi ma' għanijiet ta' infurzar u ta' prevenzjoni⁴⁴; u ċ) l-interess ġuridiku protett mid-dispożizzjoni nazzjonali li timponi sanzjoni, jkun ta' natura kriminali jekk l-għan tiegħu ikun is-salvagwardja tal-interessi ġuridiċi li l-protezzjoni tagħhom normalment tkun iggarantita permezz ta' regoli ta' dritt kriminali⁴⁵.

48. It-tielet kriterju “Engel” jirrigwarda n-natura u l-livell ta' gravità tas-sanzjoni. Il-pieni li jcaħħdu l-libertà huma, fihom infushom, ta' natura kriminali⁴⁶, bħal ma huma s-sanzjonijiet pekunjarji li jekk ma jiġux onorati jiġu kkonvertiti f'arrest jew jiġu rreġistrati fil-kondotta kriminali⁴⁷.

49. Billi applikat dawn il-kriterji għal sanzjonijiet fiskali akkumulati għas-sanzjonijiet kriminali, il-QEDB qieset, f'numru mhux daqstant żgħir ta' okkażjonijiet, li tal-ewwel huma ta' “natura kriminali”, fis-sens tal-Artikoli 6 u 7 tal-KEDB u, b'estensjoni, tal-Artikolu 4 tal-Protokoll Nru 7 tagħha⁴⁸. B'mod speċifiku hija esprimiet lilha nnifisha f'dan is-sens f'każijiet ta' sanzjonijiet pekunjarji imposti fi proċeduri amministrattivi dovuti għal nuqqas ta' hłas ta' taxxi, anki meta dawn jinvolvu kwantitajiet żgħar⁴⁹. Biex tasal għal din il-konkluzjoni, il-qorti għandha teżamina n-natura u s-severità tas-sanzjoni billi tevalwa l-possibbiltà tal-applikazzjoni sħiħa tagħha, jiġifieri, mingħajr ma tiegħu inkunsiderazzjoni l-ammont finali li jirriżulta minn tnaqqis eventwali mogħti mill-amministrazzjoni fiskali⁵⁰. F'dan is-sens, il-QEDB iddikjara li huwa rrilevanti l-fatt li l-ewwel sanzjoni tkun tnehhiet mit-tieni sabiex ma jkunx hemm sanzjoni doppja⁵¹.

50. Għall-kuntrarju, il-QEDB qalet li l-proċeduri u l-miżuri fiskali intizi sabiex jiġu rkuprati t-taxxi mhux imħallsa jew sabiex jingabru l-interessi moratorji indipendentement mill-ammont tagħhom, ma humiex ta' natura kriminali⁵².

51. F'sentenzi oħra, il-QEDB kkonfermat li l-garanzija inerenti għall-prinċipju *ne bis in idem* ma hijiex applikabbli biss għall-każijiet ta' kundanna doppja, iżda wkoll għal dawk ta' inkriminazzjoni doppja, jiġifieri, għal dawk li kienu sugġetti għal akkużi li ma wasslux għal kundanna. Hija kkonfermat, ukoll, li ma tagħmilx differenza jekk il-proċeduri amministrattivi jkunux ippreċedew jew issussegwew il-proċeduri kriminali, jekk ikunx hemm tpaċija bejn l-ewwel sanzjoni u t-tieni sanzjoni, jew jekk il-persuna kkonċernata ma tkunx instabet haġja fi tmiem it-tieni jew l-ewwel proċeduri⁵³.

52. Il-ġurisprudenza estensiva tal-QEDB iffavorixxiet il-protezzjoni tal-individwi quddiem is-setgħa ta' infurzar tal-awtoritajiet nazzjonali. Forsi din iċ-ċirkustanza tista' tispijega r-reazzjoni ta' ċerti Stati, perċepibbli fil-pożizzjonijiet li sostnew fil-kawża A u B vs In-Norveġja⁵⁴, li għalihom din il-qorti kienet sensitiva.

44 QEDB, sentenzi tal-10 ta' Frar 2009, Zolotukhin vs Ir-Russja (CE:ECHR:2009:0210JUD001493903, § 55); u tal-25 ta' Ġunju 2009 Maresti vs Il-Kroazja (CE:ECHR:2009:0625JUD005575907, § 59).

45 QEDB, sentenzi tal-10 ta' Frar 2009, Zolotukhin vs Ir-Russja (CE:ECHR:2009:0210JUD001493903, § 55); u tal-25 ta' Ġunju 2009 Maresti vs Il-Kroazja (CE:ECHR:2009:0625JUD005575907, § 59).

46 QEDB, sentenza Engel *et vs* Il-Pajjiżi l-Baxxi, tat-8 ta' Ġunju 1976 (CE:ECHR:1976:1123JUD000510071, § 82).

47 QEDB, sentenza tal-31 ta' Mejju 2011, Žugić vs Il-Kroazja (CE:ECHR:2011:0531JUD000369908, § 68).

48 Ara, fost oħrajn, QEDB, sentenzi tal-20 ta' Mejju 2014, Nykänen vs Il-Finlandja (CE:ECHR:2014:0520JUD001182811); tal-20 ta' Mejju 2014, Häkka vs Il-Finlandja (CE:ECHR:2014:0520JUD000075811); tal-10 ta' Frar 2015, Kiiveri vs Il-Finlandja (CE:ECHR:2015:0210JUD005375312); u tat-30 ta' April 2015, Kapetanios *et vs* Il-Greċja (CE:ECHR:2015:0430JUD000345312).

49 QEDB, sentenzi tat-23 ta' Novembru 2006, Jussila vs Il-Finlandja (CE:ECHR:2006:1123JUD007305301, §§ 37 u 38); tal-20 ta' Mejju 2014, Nykänen vs Il-Finlandja (CE:ECHR:2014:0520JUD001182811, § 40); u tal-10 ta' Frar 2015, Kiiveri vs Il-Finlandja (CE:ECHR:2015:0210JUD005375312, § 31).

50 QEDB, sentenzi tal-4 ta' Marzu 2014, Grande Stevens *et vs* L-Italja (CE:ECHR:2014:0304JUD001864010, § 98); tal-11 ta' Settembru 2009, Dubus S.A. vs Franza (CE:ECHR:2009:0611JUD000524204, § 37); u tat-30 ta' April 2015, Kapetanios *et vs* Il-Greċja (CE:ECHR:2015:0430JUD000345312, § 55).

51 QEDB, sentenza tat-18 ta' Ottubru 2011, Tomasovic vs Il-Kroazja (CE:ECHR:2011:1018JUD005378509, § 23).

52 QEDB, sentenza tat-18 ta' Ottubru 2001, Finkelberg vs Il-Latvja (CE:ECHR:2001:1018DEC005509100).

53 Il-QEDB tqis li nkiser il-prinċipju *ne bis in idem* għaladarba l-awtoritajiet fiskali kienu imponew multi jew ziediet fit-taxxi meta l-qorti kriminali ma sabitx haġja lil persuni akkużati fi proċeduri paralleli jew sussegwenti (sentenzi tat-30 ta' April 2015, Kapetanios *et vs* Il-Greċja, CE:ECHR:2015:0430JUD000345312; u tad-9 ta' Ġunju 2016, Sismanidis u Sitaridis vs Il-Greċja, CE:ECHR:2016:0609JUD006660209).

54 QEDB, sentenza A u B vs In-Norveġja § 119.

b) *L-eċċezzjoni fil-kazijiet ta' proċeduri mhallta b'rabta ratione temporis u ratione materiae sufficjentemente stretta: is-sentenza A u B vs In-Norveġja*

53. Fis-sentenza A u B vs In-Norveġja, il-QEDB taċċetta li, fil-preżenza ta' sanzjonijiet formalment amministrattivi li huma ta' natura kriminali, l-Artikolu 4 tal-Protokoll Nru 7 ma jinkisirx minhabba l-akkumulazzjoni ta' proċedimenti kriminali u amministrattivi ta' sanzjoni, dejjem bil-kundizzjoni li jkun hemm rabta *ratione materiae* u *ratione temporis* sufficjentemente stretta bejniethom. Jekk l-Istat Membru juri li dawn il-proċeduri għandhom din ir-rabta *ratione temporis* u *ratione materiae*, ma tkunx teżisti “repetizzjoni ta' proċeduri u ta' pieni (*bis*)”⁵⁵.

54. Skont il-QEDB, sabiex ikun jista' jiġi kkonstatat jekk hemmx konnessjoni materjali sufficjentemente stretta bejn il-proċeduri kriminali u dawk amministrattivi ta' sanzjoni, jeħtieġ li jiġu eżaminati *b'mod partikolari* l-kriterji li ġejjin:⁵⁶

- L-għanijiet kumplimentari tal-proċeduri u r-rabtiet tagħhom ma' aspetti differenti tal-att li jikkawża preġudizzju lis-soċjetà. In-natura kumplimentari u l-koerenza jkunu wisq ikbar kemm-il darba jkunu mbiegħda mill-“għadma iebes tad-dritt kriminali” is-sanzjonijiet tal-proċeduri kriminali u viceversa⁵⁷.
- Id-duwalità, ġuridika u fil-prattika, tal-proċeduri meta din tikkostitwixxi konsegwenza prevedibbli tal-istess aġir issanzjonat.
- In-natura kumplimentari fl-iżvolġiment tal-proċeduri li tevita, meta jkun possibbli, repetizzjonijiet fil-għbir u fl-evalwazzjoni tal-provi, permezz tal-interazzjoni bejn l-awtoritajiet distinti, b'tali mod li l-konstatazzjoni tal-fatti mwettqa f'wahda mill-proċeduri tkun inkorporata fil-proċedura l-oħra.
- Il-kalkolu u t-teħid inkunsiderazzjoni tas-sanzjoni deċiża fl-ewwel proċeduri, fil-mument li tiġi imposta t-tieni sanzjoni, b'tali mod li s-sanzjoni fuq l-individwu ma tkunx tinvolvi oneru eċċessiv, fejn l-eżistenza ta' proċedura ta' tpaċija għandha tkun adegwata biex jiġi evitat dan ir-riskju.

55. Fir-rigward tal-metodoloġija li għandha tiġi segwita biex tintwera r-rabta *ratione temporis* sufficjenti bejn il-proċeduri, il-QEDB hija inqas preċiża. Hija tillimita lilha nnifisha sabiex tindika li ma huwiex neċessarju li l-proċeduri kriminali u amministrattivi jiżvolġu simultanament, mill-bidu sal-aħħar, u żżid li iktar ma jkun wiesa' d-distakk *ratione temporis* bejn iż-żewġ proċeduri, iktar tkun diffiċli għall-Istat biex juri din ir-rabta⁵⁸.

56. Il-paragun bejn il-fatti deċiżi fis-sentenza A u B vs In-Norveġja, minn naħa, u dawk fis-sentenza ulterjuri tat-18 ta' Mejju 2017, Jóhannesson *et vs* L-Islanda⁵⁹, min-naħa l-oħra, juri l-ostakli kwazi impossibbli li l-qrati nazzjonali jkollhom jaffrontaw sabiex jiddeterminaw *a priori*, b'minimu ta' ċertezza u prevedibbiltà, meta jkun hemm din ir-rabta' *ratione temporis*.

55 QEDB, sentenza A u B vs In-Norveġja, § 130.

56 Sentenza A u B vs In-Norveġja, § 132: “Les éléments pertinents (...) sont *notamment* les suivants” [L-elementi rilevanti (...) huma *b'mod partikolari* dawn li ġejjin]” (il-korsiv huwa tiegħi). Għaldaqstant l-elenkar tal-kriterji ma huwiex eżawrjenti, hekk kif jindika l-Gvern tar-Repubblika Ċeka fit-tweġiba tiegħu għall-mistoqsijiet bil-miktub tal-Qorti tal-Ġustizzja.

57 QEDB, sentenza A u B vs In-Norveġja, § 133.

58 QEDB, sentenza A u B vs In-Norveġja, § 134.

59 CE:ECHR:2017:0518JUD002200711.

C. L-effett tas-sentenza A u B vs In-Norveġja fuq id-dritt tal-Unjoni

57. Konformement mal-Artikolu 52(3) tal-Karta, is-sens u l-portata tal-Artikolu 50 tagħha għandhom ikunu “l-istess bhal dawk stabbiliti” mill-artikolu korrispondenti tal-KEDB. Ma għandux jiġi sseparat, fl-interpretazzjoni tiegħu, id-dritt protett mill-Artikolu 50 tal-Karta mill-Artikolu 4 tal-Protokoll Nru 7, fejn in-nuqqas ta’ ratifika jew ir-rizervi u d-dikjarazzjonijiet ta’ ċerti Stati Membri⁶⁰ fir-rigward ta’ dan tal-aħħar ma humiex rilevanti għall-Qorti tal-Ġustizzja.

58. Din hija d-direzzjoni impliċitament segwita mis-sentenza Åkerberg Fransson, li fiha ma ġiex aċċettat li l-livell ta’ ratifikazzjonijiet ta’ protokoll tal-KEDB ikollu effett fuq l-użu tiegħu bħala għodda għall-interpretazzjoni tal-Artikolu 50 tal-Karta, minkejja r-rizervi espressi f’dan is-sens⁶¹.

59. In-nota ta’ spjegazzjoni tal-Artikolu 52(3) tal-Karta tindika li “[i]r-referenza għall-KEDB tkopri kemm il-Konvenzjoni kif ukoll il-Protokoll tagħha.” Hija ma tagħmel ebda distinzjoni skont jekk dawn tal-aħħar jorbtux lill-Istati Membri kollha tal-Unjoni jew le⁶². Barra minn hekk, din id-distinzjoni tkun tista’ tagħti lok għal interpretazzjoni u applikazzjoni mhux uniformi tal-Karta⁶³, skont jekk l-Istat ikunx marbut minn protokoll anness mal-KEDB jew le.

60. Madankollu, il-bidla fil-ġurisprudenza mwettqa mill-QEDB fis-sentenza tagħha A u B vs In-Norveġja tippreżenta sfida importanti għall-Qorti tal-Ġustizzja. Ir-rispett istituzzjonali bejn iż-żewġt iqrati jipprekludi kull kumment li jikkritika⁶⁴, iżda dan ma jwaqqafx l-osservazzjoni li, permezz ta’ dan l-approċċ ġdid, il-QEDB biddlet b’mod sinjifikattiv il-portata li sa dak il-mument kienet tat lill-principju *ne bis in idem*.

61. F’dan il-kuntest, inqis li l-Qorti tal-Ġustizzja tista’ tagħzel wahda mill-possibbiltajiet li ġejjin:

- taċċetta, mingħajr eċċezzjoni, il-limitazzjoni tal-principju *ne bis in idem* stabbilita permezz tas-sentenza A u B vs In-Norveġja, u tapplikaha fil-kuntest tal-Artikolu 50 tal-Karta, billi tiegħu inkunsiderazzjoni l-Artikolu 52(3) tagħha;
- tiċhad din il-limitazzjoni u żzomm il-livell ta’ protezzjoni stabbilit fis-sentenza Åkerberg Fransson b’riferiment għall-ġurisprudenza (precedenti) generali tal-QEDB. B’hekk tiġi applikata l-klawżola tal-Artikolu 52(3), *in fine*, li skontha l-obbligu li titwettaq interpretazzjoni omogenea tal-artikoli tal-Karta ta’ kontenut simili għal dawk tal-KEDB “ma żzommx lil-liġi ta’ l-Unjoni milli tipprevedi protezzjoni aktar estensiva”.

60 Kif indikajt precedentement, il-ġurisprudenza tal-QEDB innwutralizzat, fil-parti l-kbira, l-effetti tar-rizervi jew id-dikjarazzjonijiet ta’ ċerti Stati (l-Italja, fost oħrajn) dwar l-Artikolu 4 tal-Protokoll Nru 7.

61 Infakkar li l-Avukat Ġenerali Cruz Villalón kien sostna, fil-punt 85 tal-konklużjonijiet tiegħu fil-kawza Åkerberg Fransson (C-617/10, EU:C:2012:340) interpretazzjoni parzjalment awtonoma tal-Artikolu 50 tal-Karta, wara li sostna li “l-obbligu ta’ interpretazzjoni tal-Karta fid-dawl tal-KEDB għandu jkun ikkwalfikat meta d-dritt fundamentali inkwistjoni, jew xi aspett tiegħu (bhal ma huwa l-każ tal-applikazzjoni tal-Artikolu 4 tal-Protokoll [Nru 7] tal-KEDB għas-sanzjoni amministrattiva u penali doppja), ma jkunx ġie adottat b’mod shiħ mill-Istati Membri.” Ara, f’dan l-istess kuntest, Bas van Bockel, Peter Wattel, “New wine into old wineskins: the scope of the Charter of Fundamental Rights of the EU after Åkerberg Fransson”, *European Law Review*, 2013, p. 880.

62 Ċertament, Stat Membru jista’ jhoss, b’dan il-mod, li għandu josserva r-regoli ta’ protokoll (flimkien mal-ġurisprudenza tal-QEDB li tintpretah), iżda dan biss sa fejn dawk ir-regoli jiġu “integrati” fil-kontenut tad-dritt protett mill-Karta, fl-oqsma koperti mill-Artikolu 51 tagħha. Għaldaqstant, Stat Membru ma jistax jinvoka n-nuqqas ta’ ratifika jew ir-rizervi minn protokoll anness mal-KEDB, bħala ġustifikazzjoni biex ma japplikax dritt irregolat mill-Karta, li l-kontenut tiegħu jkun simili għad-dritt korrispondenti protett skont dan il-protokoll.

63 Din l-opinjoni ġiet ukoll sostnuta mill-Avukat Ġenerali Jääskinen fil-konklużjonijiet tiegħu fil-kawza Spasic (C-129/14 PPU, EU:C:2014:739, punt 63).

64 Is-sentenza A u B vs In-Norveġja, adottata b’magġoranza kbira tal-Imħallfin tal-Awla Manja tal-QEDB (16 minn 17), tinkludi l-opinjoni dissidenti tal-Imħallf Pinto de Alburquerque, li jikkritikaha bi kliem partikolarment iebes.

62. Irrispettivament minn dawn iż-żewġ possibbiltajiet fid-dawl tas-sentenza A u B vs In-Norveġja, il-Qorti tal-Ġustizzja tista', kif inhu loġiku, tiżviluppa ġurisprudenza speċifika biex tiġi ddeterminata l-kompatibbiltà mal-Artikolu 50 tal-Karta ta' "proċeduri mħallta (amministrattivi u kriminali) b'rabtiet suffiċjenti".

1. Allinjament mal-ġurisprudenza l-ġdida tal-QEDB

63. Din is-soluzzjoni hija, ċertament, konformi mad-dmir ta' interpretazzjoni armonjuża tad-dispożizzjonijiet tal-Karta u dawk tal-KEDEB (u tal-protokoll tagħha), fuq il-bażi tal-Artikolu 52(3) tal-Karta.

64. Numru ta' gvernijiet li intervjenew fil-proċeduri jappoġġjaw dan l-allinjament billi jinvokaw, barra minn hekk, ir-regoli ta' interpretazzjoni tal-Karta miġbura fl-Artikolu 52(4) u (6) tagħha. L-ewwel waħda tindika li "[s]afejn din il-Karta tirrikonoxxi d-drittijiet fundamentali kif jirriżultaw mit-tradizzjonijiet kostituzzjonali komuni għall-Istati Membri, dawk id-drittijiet għandhom ikunu interpretati f'armonija ma' dawk it-tradizzjonijiet." Skont it-tieni waħda, "[g]ħandha tittiehed kunsiderazzjoni sħiħa tal-liġijiet u l-prattiki nazzjonali kif speċifikat f'din il-Karta."

65. Dawn il-gvernijiet jenfasizzaw li l-leġiżlazzjonijiet u l-prattiki nazzjonali jvarjaw ħafna fir-rigward tal-possibbiltà li jiġu akkumulati sanzjonijiet kriminali u amministrattivi għall-istess fatti. Quddiem din ir-realtà varjata, huma jissuġġerixxu interpretazzjoni restrittiva tal-Artikolu 50 tal-Karta, sabiex tiġi ggarantita setgħa ta' infurzar adegwata lill-Istati Membri, hekk kif kienet għamlet il-QEDB permezz tas-sentenza tagħha A u B vs In-Norveġja.

66. Jien ma naqbilx ma' dawn l-argumenti. Ir-regola interpretattiva tal-Artikolu 52(6) ma hijiex applikabbli għall-Artikolu 50 tal-Karta peress li, kif sostniet il-Kummissjoni, din id-dispożizzjoni ma tikkontempla ebda riferiment għal-leġiżlazzjonijiet u għall-prattiki nazzjonali (b'differenza ta' oħrajn, bħall-Artikoli 16, 27, 28, 30, 34, 35 jew 36 tal-Karta).

67. Ir-regola tal-Artikolu 52(4) lanqas ma hija rilevanti sabiex tiġi ddeterminata l-portata tal-Artikolu 50 tal-Karta. Minn naħa, l-istess gvernijiet jaċċettaw li ma hemmx tradizzjonijiet kostituzzjonali komuni dwar il-kontenut ta' dan id-dritt⁶⁵. Min-naħa l-oħra, it-tradizzjonijiet ta' dawk l-Istati li jillimitaw l-effettività tal-prinċipju *ne bis in idem* esklużivament għad-dritt kriminali jaslu għal interpretazzjoni tal-Artikolu 50 iktar restrittiva, inkluż, minn dik tal-QEDB b'rabta mal-Artikolu 4 tal-Protokoll Nru 7.

68. Dan ir-riżultat huwa inkompatibbli mal-Artikolu 52(3) tal-Karta, b'tali mod li kieku kienu jeżistu f'dan is-sens tradizzjonijiet kostituzzjonali komuni, dawn ikunu jistgħu joperaw biss bħala kriterju ta' interpretazzjoni tal-Artikolu 50 tal-Karta meta jwasslu għal livell ta' protezzjoni oġġla tad-dritt⁶⁶.

65 Liema fatt jispjega r-riżervi pprezentati fl-Artikolu 4 tal-Protokoll Nru 7.

66 In-nota ta' spjegazzjoni tal-Artikolu 52 tindika li, skont ir-regola interpretattiva tal-paragrafu 4, "minflok ma jiġi segwit approċċ rigidu ta' 'l-iżgħar denominatur komuni', wiehed għandu jinterpreta d-drittijiet konċernati fil-Karta b'mod li joffri livell għoli ta' protezzjoni, li huwa adegwat għal-liġi ta' l-Unjoni u f'armonija mat-tradizzjonijiet kostituzzjonali komuni."

69. Min-naħa tiegħi, ma narax raġunijiet, iżda nara inkonvenjenti, f'li l-Qorti tal-Ġustizzja tingħaqad mal-QEDB fid-deċiżjoni tagħha li tnaqqas il-kontenut tad-dritt iggarantit lill-individwi bil-prinċipju *ne bis in idem*, fir-rigward ta' sanzjonijiet tal-istess natura (materjalment kriminali) imposti darbtejn għall-istess fatti. Inqas li huwa diffiċli li jiġi rrinunzjat il-livell ta' protezzjoni diġà miksub permezz tas-sentenza Åkerberg Fransson sempliċement għaliex il-QEDB biddlet l-interpretazzjoni tagħha⁶⁷, fil-qasam li jikkorrispondi lilha, l-Artikolu 4 tal-Protokoll Nru 7.

70. Fl-ewwel lok, il-QEDB innifisha tirrikonoxxi⁶⁸ li l-aqwa mod biex jiġi osservat il-prinċipju *ne bis in idem*, previst mill-Artikolu 4 tal-Protokoll Nru 7, huwa permezz tal-approċċ ta' sanzjoni, b'tali mod li hija tikkonċepixxi l-binariju doppju f'kazijiet ta' proċeduri mħallsa bħala eċċezzjoni għal din ir-regola ġenerali. Jekk ikun hemm proċeduri doppji, anki jekk dawn ikunu mħallta, normalment il-konsegwenza tkun li jkun hemm ksur tal-prinċipju *ne bis in idem*.

71. Fit-tieni lok, il-bidla fil-ġurisprudenza biex jiġu protetti l-“proċeduri mħallta b'rabta *ratione temporis* u *ratione materiae* suffiċjenti” tispira lilha nnifisha minn pożizzjoni simili għal dik tal-Istati partijiet fil-KEDB⁶⁹. Il-QEDB tagħti rilevanza għall-fatt li l-prinċipju *ne bis in idem* ma ġiex inkluz fil-KEDB u kien biss fil-1984 li sar jagħmel parti minnha (permezz tal-Protokoll Nru 7), b'riżervi u dikjarazzjonijiet minn ċerti partijiet firmatarji. Ir-riżervi ta' ċerti Stati biex jaċċettaw il-prinċipju *ne bis in idem* u d-diverġenzi fid-drittijiet nazzjonali jidhru li kellhom effett fuq l-inkluzjoni ta' din l-eċċezzjoni notevoli għall-applikazzjoni tiegħu (mhux prevista, minn tal-inqas esplicitament, fil-Artikolu 4 tal-Protokoll Nru 7)⁷⁰.

72. Nirrepeti li ma nemminx li l-Qorti tal-Ġustizzja għandha ssegwi l-approċċ QEDB. L-interpretazzjoni tal-Artikolu 50 tal-Karta ma tistax tiddependi mil-livell ta' predispożizzjoni tal-Istati li josservaw il-kontenut tiegħu, ġuridikament vinkolanti. Issa, jekk il-ġurisprudenza tal-Qorti tal-Ġustizzja kkonsolidat duttrina li skontha żewġ proċeduri, paralleli jew suċċessivi, li jagħtu lok għal żewġ sanzjonijiet materjalment kriminali, għall-istess fatti, ikomplu bħala żewġ proċeduri (*bis*) u mhux waħda, ma narax raġunijiet issostanzjati għalfejn din għandha tiġi abbandunata.

73. Barra minn hekk, l-introduzzjoni fid-dritt tal-Unjoni ta' kriterju ta' interpretazzjoni tal-Artikolu 50 tal-Karta li jistrieħ fuq il-livell ta' rabta *ratione temporis* u *ratione materiae* bejn ċerti proċeduri (dawk kriminali) u oħrajn (dawk amministrattivi ta' sanzjoni), tkun iżżid incertezza u kumplessità notevoli fuq id-dritt tal-persuni li ma jiġu la gġudikati u lanqas ikkundannati darbtejn għall-istess fatti. I-drittijiet fundamentali rikonnoxuti fil-Karta għandhom jinftejmu faċilment minn kulhadd u l-eżerċizzju tagħhom jirrikjedi prevedibbiltà u ċertezza li, fil-fehma tiegħi, ma humiex kompatibbli ma' dan il-kriterju.

67 Il-QEDB tagħmel riferiment, fis-sentenza A u B vs In-Norveġja, għal ċerti preċedenti (b'mod partikolari l-kawża Nilsson vs L-Isvezja, sentenza tat-13 ta' Diċembru 2015, CE:ECHR:2005:1213DEC007366101) li fihom kien sar riferiment għar-rabta *ratione materiae* u *ratione temporis* bejn diversi proċeduri ta' sanzjoni. Madankollu nemmen li huwa fis-sentenza A u B vs In-Norveġja li verament isseħh il-bidla fil-ġurisprudenza.

68 QEDB, sentenza A u B vs In-Norveġja, § 130.

69 QEDB, sentenza A u B vs In-Norveġja, §§ 119 sa 124. Fuq il-bażi tal-awtonomija tal-Istati fl-organizzazzjoni tas-sistema legali tagħhom, il-QEDB issostni li dawn għandhom igawdu minn libertà biex jagħtu soluzzjonijiet legalment kumplimentari għall-istess fatt illegali, permezz ta' proċeduri differenti ġestiti minn awtoritajiet separati, bil-kundizzjoni li jiffurmaw kollettiv koerenti u ma jgħolqux oneru eċċessiv għall-individwu. B'hekk, hija taċċetta li l-Artikolu 4 tal-Protokoll Nru 7 ma għandux jipprekludi lill-Istati milli jirreaġixxu quddiem illegalitajiet fiskali permezz ta' proċeduri amministrattivi ta' sanzjoni u proċeduri kriminali minhabba frodi fiskali, jekk l-iżvilupp tagħhom u s-sanzjonijiet imposti fihom ikunu suffiċjentement integrati.

70 F'dan l-aspett, il-QEDB tibbaża r-raġunament tagħha fuq il-konkluzjonijiet tal-Avukat Ġenerali Cruz Villalón fil-kawża Åkerberg Fransson (C-617/10, EU:C:2012:340, punt 70), li kienu jindikaw differenzi fid-drittijiet nazzjonali u kienu jagħmlu riferiment għar-raġuni fid-drittijiet interni ta' hafna Stati tal-akkumulazzjoni ta' sanzjonijiet amministrattivi u kriminali.

2. Protezzjoni oġhla tal-prinċipju *ne bis in idem* fid-dritt tal-Unjoni

74. Il-Qorti tal-Ġustizzja tenniet mill-ġdid li, minkejja li l-Artikolu 52(3) tal-Karta jirrikjedi li d-drittijiet miġbura fiha li jikkorrispondu ma' drittijiet iggarantiti mill-KEDB jingħataw l-istess sens u l-istess portata bħal dawk iggarantiti mill-imsemmi KEDB, dan ma jikkostitwixxix, sakemm l-Unjoni ma tkunx aderixxiet lilha nnifisha magħha, strument legali integrat formalment fis-sistema legali tal-Unjoni⁷¹.

75. Din il-ġurisprudenza tenfasizza l-awtonomija tal-Qorti tal-Ġustizzja fl-interpretazzjoni tad-dispożizzjonijiet tal-Karta, li huma l-uniċi applikabbli fl-ambitu tad-dritt tal-Unjoni. Għaldaqstant, jeħtieġ li wiehed iressaq mal-ġenb il-ġurisprudenza tal-QEDB meta, fir-rigward ta' drittijiet tal-Karta ta' kontenut simili għal dawk tal-KEDB u tal-protokoll tagħha, l-interpretazzjoni tal-Qorti tal-Ġustizzja tistabbilixxi livell ta' protezzjoni oġhla, dejjem sakemm ma jippreġudikax drittijiet oħrajn protetti mill-Karta⁷².

76. Fl-eżerċizzju ta' din l-awtonomija, il-Qorti tal-Ġustizzja tkun tista' tagħti interpretazzjoni tagħha tal-Artikolu 50 tal-Karta, li tkun tali li żżomm il-pożizzjoni li adottat precedentement u li tkun diverġenti mil-linja ta' ġurisprudenza rrapprezentata mis-sentenza tal-QEDB A u B vs In-Norveġja. Ikun meħtieġ sempliċement li jiġi żgurati li din l-interpretazzjoni tosserva⁷³ u taqbeż il-livell ta' protezzjoni ggarantit għall-Artikolu 4 tal-Protokoll Nru 7, hekk kif intiz mill-QEDB.

77. Hekk kif is-sentenza A u B vs In-Norveġja tnaqqas il-garanziji għall-individwi li jirriżultaw minn din id-dispożizzjoni, billi tawtorizza l-akkumulazzjoni ta' proċeduri, pieni u sanzjonijiet amministrattivi ta' kontenut materjalment kriminali, fiċ-ċirkustanzi diġà indikati, il-Qorti tal-Ġustizzja tiżgura livell ta' protezzjoni oġhla, fil-kuntest tal-Artikolu 50 tal-Karta, billi żżomm mingħajr riżervi l-ġurisprudenza precedenti tagħha konformement mas-sentenza Åkerberg Fransson.

D. Approċċ awtonomu biex tiġi attenwata l-portata tal-Artikolu 50 tal-Karta?

78. L-Artikolu 50 tal-Karta, l-istess bħall-Artikolu 4 tal-Protokoll Nru 7, jistabbilixxi l-prinċipju *ne bis in idem* bħala dritt fundamentali tal-persuna, mhux suġġett għal eċċezzjonijiet. Xi drabi din il-kwalità ma tittihidx suffiċjentement inkunsiderazzjoni u jiġri li kunsiderazzjonijiet ta' natura ekonomika (is-sitwazzjoni tal-finanzi pubbliċi, pereżempju) jipprevalu fuq dan id-dritt, għalkemm, minkejja li huma legittimi hafna f'oqsma oħrajn, ma jirriżultawx li huma suffiċjenti biex jiġġustifikaw ir-restrizzjoni tagħha⁷⁴.

79. Madankollu, fis-sentenza Spasic⁷⁵, il-Qorti tal-Ġustizzja aċċettat ċerti limitazzjonijiet għall-protezzjoni tal-prinċipju *ne bis in idem* fid-dawl tal-Artikolu 50 tal-Karta. Konkretament, hija ddikjarat li l-Artikolu 54 tal-Konvenzjoni li timplimenta l-Ftehim ta' Schengen (li jissuġġetta l-applikazzjoni ta' dan il-prinċipju għall-kundizzjoni li, fil-każ ta' kundanna, is-sanzjoni "giet eżegwita", "qed tiġi eżegwita", jew ma tistax tiġi eżegwita iżjed) hija kompatibbli mal-Artikolu 50 tal-Karta.

71 Sentenzi tas-26 ta' Frar 2013, Åkerberg Fransson (C-617/10, EU:C:2013:105, punt 44); tal-15 ta' Frar 2016, N. (C-601/15 PPU, EU:C:2016:84, punt 45); tat-28 ta' Lulju 2016, Ordre des barreaux francophones et germanophone *et* (C-543/14, EU:C:2016:605, punt 23); tas-6 ta' Ottubru 2016, Paoletti *et* (C-218/15, EU:C:2016:748, punt 21); u tal-5 ta' April 2017, Orsi u Baldetti (C-217/15 u C-350/15, EU:C:2017:264, punt 15).

72 L-ispjegazzjonijiet dwar l-Artikolu 52 tal-Karta jindikaw li l-Artikolu 52(3) tagħha huwa intiz li jiżgura l-koerenza neċessarja bejn il-Karta u l-KEDB, "mingħajr ma dan jaffetwa b'mod negattiv l-awtonomija tal-liġi ta' l-Unjoni u dik tal-Qorti tal-Ġustizzja ta' l-Unjoni Ewropea" (sentenza tal-15 ta' Frar 2016, N., C-601/15 PPU, EU:C:2016:84, punt 47). Kif tipprovdi t-tieni sentenza tal-Artikolu 52(3) tal-Karta, l-ewwel sentenza tal-Artikolu 52(3) ma tipprekludix li d-dritt tal-Unjoni jagħti protezzjoni usa' mill-KEDB (sentenza tal-21 ta' Diċembru 2016, Tele2 Sverige u Watson *et*, C-203/15 u C-689/15, EU:C:2016:970, punt 129).

73 Sentenza tal-5 ta' April 2017, Orsi u Baldetti (C-217/15 u C-350/15, EU:C:2017:264, punt 24); u, b'analoġija, is-sentenza tal-15 ta' Frar 2016, N. (C-601/15 PPU, EU:C:2016:84, punt 77).

74 Lanqas ma huwa possibbli li wiehed jidderoga mill-Artikolu 4 tal-Protokoll Nru 7 b'applikazzjoni tal-klawzola ġenerali tal-istat ta' eċċezzjoni skont l-Artikolu 15 tal-KEDB, li jikkontempla sitwazzjoni ta' gwerra jew ta' perikolu ieħor li jhedded il-hajja tan-nazzjon.

75 Sentenza tas-27 ta' Mejju 2014, Spasic (C-129/14 PPU, EU:C:2014:586, punt 55).

80. F'dan l-istess sens, għandha tiġi aċċettata duwalità ta' sanzjonijiet kriminali u fiskali ta' kontenut materjalment kriminali għall-istess fatti, meta dan ikun każ ta' proċeduri paralleli? Skont il-klawżola orizzontali tal-ewwel sentenza tal-Artikolu 52(1) tal-Karta, il-limitazzjoni tad-dritt għal invokazzjoni tal-prinċipju *ne bis in idem* għandha tiġi stabbilita permezz ta' liġi u għandha tosserva l-kontenut essenzjali tiegħu. B'riferiment għat-tieni sentenza tal-Artikolu 52(1), fl-osservanza tal-prinċipju ta' proporzjonalità, jistgħu jiġu introdotti limitazzjonijiet għall-prinċipju *ne bis in idem* biss meta jkunu neċessarji u jissodisfaw effettivament għanijiet ta' interess generali rrikonoxxuti mill-Unjoni jew il-ħtieġa li jiġu protetti d-drittijiet u l-libertajiet ta' oħrajn⁷⁶.

81. Mill-erba' rekwiżiti indispensabbli biex il-limitazzjoni tad-dritt fundamentali tkun legittima, l-ewwel u l-aħħar, f'dan il-każ, ma jipprezentawx diffikultajiet partikolari. Id-dritt nazzjonali ikopri l-inkriminazzjoni doppja u din tissodisfa għan ta' interess generali rikonnoxxut mid-dritt tal-Unjoni nnifsu (jiġifieri, ir-rekwiżit li s-sanzjonijiet kontra l-frodi serja tal-VAT ikunu effettivi u dissważivi, kif indikat fis-sentenza Åkerberg Fransson u kif ġie mtenni mill-ġdid sussegwentement fis-sentenza Taricco *et*⁷⁷).

82. Madankollu niddubita li f'dan il-kuntest il-kontenut essenzjali tad-dritt li individwu ma jiġix iġġudikat jew ikkundannat kriminalment darbtejn għall-istess ksur ġie osservat. Fi kwalunkwe każ, u dan huwa l-fattur essenzjali, ma jidher li l-limitazzjoni li ġiet analizzata f'dan il-każ hija neċessarja, fis-sens tal-Artikolu 52(1) tal-Karta.

83. Il-fatt li r-regolamentazzjoni tal-Istati Membri tikkontempla soluzzjonijiet differenti għal din is-sitwazzjoni juri fih innifsu, fil-fehma tiegħi, in-natura mhux neċessarja ta' din il-limitazzjoni. Li kieku kienet realment indispensabbli, konformement mal-Artikolu 52(1) tal-Karta, din tkun tali għall-Istati Membri kollha u mhux biss għal uħud minnhom.

84. L-eżami tal-leġiżlazzjoni ta' numru ta' Stati Membri tal-Unjoni jqiegħed fid-dawl l-eżistenza ta' mill-inqas żewġ sistemi differenti ta' sanzjoni tal-frodi minhabba nuqqas ta' hlas ta' VAT.

85. Fl-ewwel lok, is-sistemi li jistgħu jiġu kklassifikati bħala ta' binarju doppju (is-sistema Taljana tad-“doppio binario penale-amministrativo in materia tributaria” jew dik Svediza eżaminata fis-sentenza Åkerberg Fransson) jippermettu l-iżvilupp parallel ta' proċeduri amministrattivi ta' sanzjoni, taħt ir-responsabbiltà tal-awtoritajiet fiskali, u ta' proċeduri kriminali, taħt ir-responsabbiltà tal-uffiċċju tal-prosekutur u tal-organi ġudizzjarji, u jippermettu l-akkumulazzjoni ta' sanzjonijiet fiskali u kriminali (inklużi l-pieni ta' ċaħda tal-libertà, is-sanzjonijiet pekunjarji u pieni oħra ta' ċaħda ta' drittijiet) fil-każijiet ta' frodi li jinvolvu kwantitajiet kbar ta' flus.

86. Fit-tieni lok, is-sistemi li jistgħu jiġu kklassifikati bħala sistema ta' binarju uniku jawtorizzaw, fid-dawl ta' VAT mhux imħallsa li tinvolvi ammonti kbar, it-tressiq ta' proċeduri u l-applikazzjoni ta' sanzjonijiet fiskali jew kriminali, iżda jipprekludu l-akkumulazzjoni tagħhom. Jekk l-ammont tal-frodi jkun oghla minn ċertu limitu, id-drittijiet nazzjonali normalment iqisu dan l-aġir bħala ta' natura kriminali u jipprevedu l-infurzar tiegħu biss permezz ta' sanzjonijiet kriminali (mill-ġdid, pieni ta' ċaħda ta' libertà, multi u oħrajn)⁷⁸, fejn, loġikament, l-amministrazzjoni tikkwantifika, fil-każ tagħha, l-ammont li l-persuna li tħallas il-VAT tkun naqset milli tħallas.

76 Sentenza tas-27 ta' Mejju 2014, Spasic (C-129/14 PPU, EU:C:2014:586, punt 56).

77 Sentenza Taricco *et* (C-105/14, EU:C:2015:555, punt 40).

78 F'dawn il-każijiet, normalment jiġi kkontemplat ir-rinviju tal-fajl mill-amministrazzjoni fiskali lejn l-uffiċċju tal-prosekutur, sabiex dan iressaq il-proċeduri kriminali, u l-proċeduri amministrattivi ta' sanzjoni jintemmu mingħajr l-impożizzjoni ta' sanzjonijiet fiskali.

87. Bis-sistemi ta' binarju uniku, il-prinċipju *ne bis in idem* tal-Artikolu 50 tal-Karta jiġi osservat u l-persuna taxxabbli jkollha l-garanzija li ma tiġix iġġudikata jew ikkundannata kriminalment darbtejn għall-istess ksur. Iċ-ċertezza li, fl-aħħar nett, l-iktar frodi serja tiġi miġġielda b'mod effettiv permezz ta' sanzjonijiet kriminali li jistgħu jinvolvu priġunerija lill-persuna li twettaq il-ksur tagħtihom is-saħħa dissważiva dovuta, meħtieġa għall-protezzjoni tal-interessi finanzjarji tal-Unjoni. Fl-opinjoni tiegħi, dan ma jseħħ fil-każ tas-sistemi ta' binarju doppju.

88. Għalhekk, id-duwalità ta' proċeduri paralleli (amministrattivi u kriminali), li jkunu ftit jew wisq viċini fiż-żmien, u tas-sanzjonijiet korrelattivi ta' natura kriminali ma' tmiem dawn il-proċeduri, applikati minn żewġ awtoritajiet ta' infurzar tal-Istat li jaqta' deċiżjoni fuq l-istess fatti ta' natura illegali, ma hijiex rekwiżit *neccessarju* li tippermetti r-restrizzjoni tad-dritt protett mill-prinċipju *ne bis in idem*, anki jekk għandha l-għan lodevoli li tipproteġi l-interessi finanzjarji tal-Unjoni u li tevita l-impunità tal-frodi gravi.

89. Xejn ma jipprekludi lill-Istati Membri milli jimponu sanzjonijiet kriminali, flimkien ma' dawk amministrattivi, għall-istess fatti, meta dawn tal-aħħar ikunu nieqsa minn natura kriminali. Fil-fehma tiegħi, dan għandu jkun fiċ-ċentru tal-kwistjoni. Iktar milli tiġi ddisturbata l-kjarezza li għandu jkollu d-dritt protett mill-prinċipju *ne bis in idem*, billi jiġi sottomess għal konstatazzjonijiet ta' kumplessità kbira, huwa meħtieġ sempliċement li wiehed jirreverti lura l-proċess li wassal sabiex tiġi attribwita n-natura kriminali lis-sanzjonijiet pekunjarji imposti mill-amministrazzjonijiet fiskali.

90. Jekk, għall-kuntrarju, tinżamm in-natura *materjalment* kriminali ta' dawn is-sanzjonijiet, bħal ma nħoss li huwa adegwat, il-garanzija tal-Artikolu 50 tal-Karta għandha tiġi ssalvagwardjata bis-sħiħ meta l-istess fatt jikser, fl-istess waqt, regoli fiskali li magħhom hemm assoċjati risposta materjalment kriminali u regoli proprjament kriminali (jiġifieri, dawk li jikklassifikaw ir-reati).

91. Li jseħħ f'dawn is-sitwazzjonijiet hija haġa magħrufa fid-dritt ta' natura punittiva: kumulu ta' liġijiet, jew ta' regoli (mhux ta' reati), li għandhom jiġu riżolti b'mod unitarju. B'hekk, meta l-istess fatt jaqta' taħt żewġ (jew iktar) regoli li jissanzjonawh, l-infurzar għandu jirriżulta minn waħda minnhom, dik li l-applikazzjoni tagħha tipprevali⁷⁹.

92. Ir-risposta unika ta' infurzar quddiem l-istess fatt ma tnaqqasx, mill-bqija, il-kapaċità wiesgħa legiżlattiva tal-legiżlatur nazzjonali li jgħib fis-seħħ il-kontenut tiegħu. Xejn ma jipprekludi li din ir-risposta, li għandha tingħata darba biss sabiex jiġi rrispettat id-dritt li joħroġ mill-prinċipju *ne bis in idem*, tipprevedi pieni ta' ċaħda ta' libertà, multi u miżuri ta' ċaħda ta' drittijiet (interdizzjonijiet, projbizzjoni milli persuna tikkuntratta jew milli teżerċita attivitajiet speċifiċi, eċċ)⁸⁰. Barra minn hekk, biex jintlaħaq l-għan ta' dissważjoni, li għalih irreferejt preċedentement, l-iktar frodi fiskali serju jkun jista' jiġi infurzat b'għaqda ta' dawn is-sanzjonijiet, fid-dawl tal-prinċipju ta' proporzjonalità.

93. Jekk, kif nissuġġerixxi, il-possibbiltà li jiġu integrati f'risposta unika diversi tipi ta' miżuri ta' infurzar tneħħi l-biżgħa ta' impunità tal-persuni li jwettqu frodi fiskali, ma huwiex *neccessarju*, fis-sens li diġà gie espost, li jiġi llimitat il-prinċipju *ne bis in idem* billi jiġu esklużi mill-qasam protett minn dan id-dritt is-sanzjonijiet (doppji) imposti wara (żewġ) proċeduri (jew iktar), li jistgħu jissejhu paralleli, mħallta jew konkorrenti, li permezz tagħhom jiġu infurzati l-istess fatti.

79 Il-kriterji biex jintgħażel liema dispożizzjoni għandha tiġi applikata għandhom jiddependu mill-kodicijiet kriminali korrispondenti jew mil-liġijiet nazzjonali li jirriflettuhom. Fost dawn il-kriterji hemm dik tal-ispeċjalità (ir-regola speċjali għandha tingħata preferenza fuq dik generali), ta' sussidjarjetà (ir-regola sussidjarja għandha tapplika fil-każ ta' nuqqas ta' dik prinċipali) u dik tal-assorbiment (l-iktar ksur issanzjonat jassorbi l-inqas ksur issanzjonat).

80 Kwazi ma huwiex *neccessarju* li jingħad li r-risposta ta' infurzar – jew l-assoluzzjoni tal-akkużat – ma thallix effett fuq il-fakultà tal-amministrazzjoni fiskali li tikkwantifika t-taxxa dovuta, billi żżid ma' dan l-ammont, jekk ikun il-każ, l-interessi moratorji jew interessi oħra li ma jkunux ta' natura *materjalment* kriminali.

94. Fil-qosor, nipproponi li l-Qorti tal-Ġustizzja twettaq interpretazzjoni tal-Artikolu 50 tal-Karta li tkun skont il-ġurisprudenza preċedenti tagħha, iżda li ma tillimitax il-kontenut ta' dan id-dritt fis-sens tas-sentenza A u B vs In-Norveġja jew skont l-Artikolu 52(1) tal-Karta.

E. Risposta għad-domanda preliminari

95. Wara din l-analiżi twila, iżda inevitabbli, tal-ġurisprudenza tal-QEDB u tal-Qorti tal-Ġustizzja fir-rigward tal-prinċipju *ne bis in idem*, ser nirritorna fuq il-każ Menci biex tiġi eżaminata d-domanda tal-qorti tar-rinviju.

96. Fuq il-bażi tas-sentenza Åkerberg Fransson, nista' nipproponi li tingħata risposta sempliċi ħafna, iżda ċertament mhux daqstant effettiva, lill-qorti tar-rinviju: ikun biżżejjed li tiġi mfakkra b'din is-sentenza u li din tintalab tapplika hi stess il-kriterji Engel, mingħajr ma jiġuha pprovduti elementi oħra ta' evalwazzjoni.

97. Madankollu, inqis li fil-kuntest ta' divergenzi bejn il-qorti Taljani⁸¹, fir-rigward tar-riperkussjonijiet tas-sentenza Åkerberg Fransson u tal-ġurisprudenza tal-QEDB fuq dan is-sugġett, speċjalment wara l-bidla fil-ġurisprudenza mwettqa mis-sentenza A u B vs In-Norveġja, il-Qorti tal-Ġustizzja għandha tagħmel pass ulterjuri li jiffaċilita lill-qorti nazzjonali l-applikazzjoni tal-Artikolu 50 tal-Karta.

98. Fuq il-bażi ta' din il-premessa, nipproponi li neżamina suċċessivament jekk fid-domanda preliminari magħmula jirriżultawx: a) l-identikità tal-fatti li huma s-sugġett tal-kawża; u b) żewġ proċeduri ta' sanzjoni. L-identikità tal-persuna u n-natura definittiva tas-sanzjoni huma kkonstatati b'mod ċar bħal fil-każ ta' din il-kawża u ma jirrikjedux preċiżazzjonijiet ulterjuri. Fl-aħħar nett, nittratta l-possibbiltà li jiġu aċċettati eċċezzjonijiet għall-projbizzjoni magħmula mill-Artikolu 50 fis-sens indikat mill-QEDB fis-sentenza tagħha A u B vs In-Norveġja jew mill-approċċ adottat mill-Qorti tal-Ġustizzja permezz tal-ġurisprudenza tagħha Spasic⁸².

1. L-identikità tal-fatti (idem)

99. Għal dak li jirrigwarda l-*idem*, jiġifieri, l-identikità tal-fatti, fil-ġurisprudenza tal-Qorti tal-Ġustizzja (b'mod partikolari, dik dwar l-Artikolu 54 tal-Ftehim ta' Shengen, imsemmi iktar 'il fuq) u fil-ġurisprudenza tal-QEDB wara s-sentenzi Zolotukhin vs Ir-Russja⁸³ hemm soluzzjonijiet suffiċjenti li jistgħu jiġu estrapolati għall-applikazzjoni tal-Artikolu 50 tal-Karta meta jakkumulaw sanzjonijiet fiskali u kriminali minhabba nuqqas ta' ħlas tal-VAT.

100. Skont it-teżi prominenti f'din il-ġurisprudenza, il-projbizzjoni tal-piena doppja tirreferi għall-istess fatti materjali (*idem factum*), fis-sens ta' għaqda ta' ċirkustanzi konkreti indissolubbilment marbuta bejniethom, indipendentement mill-klassifikazzjoni legali tagħhom (*idem crimen*) jew tal-interess ġuridiku protett.

101. Il-qorti tar-rinviju għandha tagħti soluzzjoni, konformement mar-regola esposta, dwar jekk is-sanzjonijiet fiskali minhabba nuqqas ta' ħlas tal-VAT u s-sanzjonijiet kriminali minhabba nuqqas ta' ħlas tal-VAT dovuta kull sena japplikawx għal fatti identiċi.

81 Din is-sitwazzjoni tissemma, fost ħafna oħrajn, minn Dova, M., "*Ne bis in idem* e reati tributari: a che punto siamo?", *Diritto penale contemporaneo*, 9 ta' Frar 2016; Viganò, F., "Omesso versamento di IVA e diretta applicazione delle norme europee in materia di *ne bis in idem*?", *Diritto penale contemporaneo*, 11 ta' Lulju 2016.

82 Sentenza tas-27 ta' Mejju 2014 (C-129/14 PPU, EU:C:2014:586).

83 QEDB, sentenza tal-10 ta' Frar 2009, (CE:ECHR:2009:0210JUD001493903).

102. Fl-osservazzjonijiet bil-miktub tiegħu, il-gvern tar-Repubblika Ċeka jqis li l-imsemmija identikità għandha tiġi interpretata b'mod restrittiv, meta jkun każ ta' akkumulu ta' sanzjonijiet fiskali u kriminali, skont l-approċċ segwit mill-Qorti tal-Ġustizzja fil-kawża tal-protezzjoni tal-kompetizzjoni⁸⁴. Dan il-gvern jirreferi konkretament għar-rekwiżit triplu ta' identikità tal-fatti, tal-persuna li twettaq il-ksur u tal-interess ġuridiku protett⁸⁵.

103. Minkejja li, bħall-avukat ġenerali l-oħra, inqis li l-Qorti tal-Ġustizzja għandha tomogenizza l-ġurisprudenza tagħha dwar l-applikazzjoni tal-prinċipju *ne bis in idem* fil-qasam tal-protezzjoni tal-kompetizzjoni⁸⁶ ma' dik li żviluppat fir-rigward tal-Artikolu 54 tal-Ftehim ta' Schengen u ta' dispożizzjonijiet oħra tal-ispazju ta' libertà, sigurtà u ġustizzja (liema fatt huwa iktar urġenti sa mill-iżvilupp iddefinit bis-sentenza tal-QEDB Zolotoukhin vs Ir-Russja⁸⁷), ma nemminx li d-differenza sottili mqajma mill-gvern tar-Repubblika Ċeka hija sinjifikattiva f'din il-kawża. Fil-fehma tiegħi, jehtieg sempliċement li jittfakkar li l-interess ġuridiku protett għas-sanzjonijiet fiskali previsti minhabba nuqqas ta' hlas tal-VAT għandu jikkoinċidi mal-interess tas-sanzjonijiet kriminali previsti għal dan l-istess kunċett.

104. Huma iktar id-diffikultajiet dovuti għall-allegazzjoni tal-Gvern Taljan li jinvoka, insostenn tal-argumenti tiegħu, il-ġurisprudenza tal-Corte suprema di cassazione (qorti ta' kassazzjoni) li skontha ma hemmx identikità ta' fatti jekk il-ksur amministrattiv jissanzjona n-nuqqas ta' hlas perjodiku tal-VAT kull xhar, jew kull tliet xhur, wara d-data meta t-taxxa tiġi dovuta, u l-ksur fiskali jissanzjona l-evitar ta' hlas (għal ammont oġhla minn EUR 50 000 jew 250 000, skont il-liġi applikabbli f'kull mument) li jikkorrispondi għall-perijodu annwali. Fil-qosor, għal din il-qorti, taħt l-imsemmija ċirkustanzi l-kundizzjoni tal-identikità ma hijiex sodisfatta⁸⁸, u l-Gvern Taljan iżid li l-prinċipju *ne bis in idem* jaffettwa biss il-proċeduri kriminali u, għaldaqstant ma jistax jiġi applikat għall-impożizzjoni kongunta ta' sanzjonijiet kriminali u sanzjonijiet amministrattivi fiskali, b'tali mod li l-leġiżlazzjoni Taljana ma tiksirx l-Artikolu 50 tal-Karta u lanqas l-Artikolu 4 tal-Protokoll Nru 7.

105. Min-naħa tagħha, fl-osservazzjonijiet bil-miktub tagħha, il-Kummissjoni tiddefendi pożizzjoni kuntrarja, li magħha naqbel, inkwantu hija adattata għall-ġurisprudenza tal-Qorti tal-Ġustizzja u tal-QEDB dwar il-kriterju tal-identikità tal-fatti.

84 Il-prinċipju *ne bis in idem* għandu jiġi osservat fil-kuntest tad-dritt tal-kompetizzjoni u jipprojbixxi li impriża tiġi kkundannata, jew li jitressqu proċeduri godda ta' sanzjoni kontriha, minhabba aġir kuntrarju għall-kompetizzjoni li għalih diġà tkun giet issanzjonata jew li għalih tkun giet iddikjarata mhux responsabbli permezz ta' deċiżjoni preċedenti li ma hijiex sugġetta għal appell (sentenza tal-15 ta' Ottubru 2002, *Limburgse Vinyl Maatschappij et vs Il-Kummissjoni*, C-238/99 P, C-244/99 P, C-245/99 P, C-247/99 P, C-250/99 P sa C-252/99 P u C-254/99 P, EU:C:2002:582, punt 59).

85 Sentenzi tas-7 ta' Jannar 2004, *Aalborg Portland et vs Il-Kummissjoni* (C-204/00 P, C-205/00 P, C-211/00 P, C-213/00 P, C-217/00 P u C-219/00 P, EU:C:2004:6, punt 338); u tal-14 ta' Frar 2012, *Toshiba Corporation et* (C-17/10, EU:C:2012:72, punt 97).

86 Waqt is-seduta, il-Kummissjoni talbet lill-Qorti tal-Ġustizzja ma tagħtix deċiżjoni dwar ir-rekwiżit tal-*idem*, billi imponiet l-eżami tal-*idem factum* b'mod ġenerali għall-oqsma kollha tad-dritt tal-Unjoni. Fil-fehma tagħha, l-oqsma bħal dawk tad-dritt tal-kompetizzjoni, li fihom jistgħu jikkoeżistu proċedura amministrattiva nazzjonali ta' sanzjoni u proċeduri mressqa mill-Kummissjoni, ikun hemm lok li jiġi applikat il-kriterju *idem crimen* biex tiġi evalwata l-identikità tal-fatti, għall-finijiet tal-applikazzjoni tal-prinċipju *ne bis in idem*. L-identikità tal-interess ġuridiku protett huwa, konsegwentement, rilevanti u l-Kummissjoni talbet lill-Qorti tal-Ġustizzja tastjeni f'din il-kawża milli tbidel il-ġurisprudenza tagħha msemmija fin-nota preċedenti, sa meta jaslju kawżi oħra iktar xierqa biex tiġi diskussa din il-kwistjoni.

87 QEDB, sentenza tal-10 ta' Frar 2009, (CE:ECHR:2009:0210JUD001493903).

88 Corte di cassazione, *Kassazzjoni Kriminali Plenarja*, Nru 37424, tat-12 ta' Settembru 2013. Skont ir-raġunament tal-Corte di cassazione (qorti ta' kassazzjoni), "fir-rigward tal-ksur amministrattiv imsemmi fl-Artikolu 13(1) tad-Digriet Legiżlattiv Nru 471, tat-18 ta' Diċembru 1997, huwa mehtieg li jkun hemm it-tweġġ ta' tranżazzjonijiet taxxabli li jgħibu magħhom l-obbligu li jsir il-hlas perjodiku tal-VAT, in-nuqqas li jikkostitwixxi ksur huwa kkostitwit mill-assenza ta' hlas perjodiku tal-VAT, fejn it-terminu għall-iskadenza ta' tali obbligu huwa ffixsat għas-16 tax-xahar (jew kull tliet xhur) wara dak li fih il-VAT tkun dovuta [...]. Fir-rigward tal-ksur fiskali rregolat fl-Artikolu 10 *ter* tad-Digriet Legiżlattiv Nru 74 tal-10 ta' Marzu 2000, huwa effettivament mehtieg li jkun hemm it-tweġġ ta' tranżazzjonijiet taxxabli li jgħibu magħhom l-obbligu li jsir il-hlas perjodiku tal-VAT [...], iżda wkoll il-preżentazzjoni [...] tad-dikjarazzjoni annwali tal-VAT korrispondenti għas-sena preċedenti; in-nuqqas li jikkostitwixxi ksur huwa kkostitwit mill-assenza ta' hlas, għal ammont oġhla minn EUR 50 000, tal-VAT dovut fuq il-bażi tad-dikjarazzjoni annwali, fejn it-terminu ta' skadenza huwa dak previst mill-hlas bil-quddiem tal-VAT korrispondenti għall-perijodu ta' taxxa suċċessiv".

106. Quddiem in-nuqqas ta' twettiq tal-obbligu ta' hlas tad-dejn fiskali fir-rigward tal-VAT, huwa l-kollettiv ta' ċirkustanzi fattwali konkreti, magħquda indissoċjabbilment fiż-żmien u fl-ispazju, u li jinvolvu l-istess persuna li tikkostitwixxi ksur li għandhom jittiehdu inkunsiderazzjoni. Issa, kemm fil-każ tal-ksur fiskali bħal fil-każ ta' dak kriminali inkwistjoni fil-kawża prinċipali, id-differenzi li, skont il-Gvern Taljan, joriġinaw mill-applikazzjoni taż-żewġ tipi ta' sanzjonijiet ma humiex ta' natura fattwali iżda ta' natura legali⁸⁹. Il-fatt materjali huwa dejjem l-istess, jiġifieri, in-nuqqas ta' hlas tal-VAT għal ammont għoli; u minbarra r-rekwiziti dovuti għal dan in-nuqqas ta' hlas, il-preżentazzjoni tad-dikjarazzjoni annwali tal-VAT, b'limitu minimu u terminu ta' referenza huma prerekwiziti legali u mhux fattwali.

107. Il-ġurisprudenza tal-Qorti tal-Ġustizzja (u tal-QEDB) li semmejt preċedentement⁹⁰ tenfasizza li l-klassifikazzjoni legali tal-fatti ma għandhiex tittiehed inkunsiderazzjoni meta tiġi evalwata l-identikità tagħhom. Huwa l-*idem factum* u mhux l-*idem crimen* li huwa rilevanti. Filwaqt li l-Gvern Taljan għandu raġun billi jsostni, bil-ħsieb tar-raġunament tas-sentenzi tal-Corte di cassazione (qorti ta' kassazzjoni), li għandha tingħata attenzjoni għal "evalwazzjoni konkreta" tal-fatti, l-ipotezi tagħha dwar il-"progressjoni tal-illegalità" fl-aġir dovut għan-nuqqas ta' hlas tal-VAT, bħala bażi għall-interpretazzjoni tagħha li, f'dawn il-każijiet, ma hemmx identikità tal-fatti doppjament issanzjonati, ma jikkonvincinix. Għalhekk, fir-rigward ta' L. Menci, iċ-ċirkustanzi fattwali konkreti li taw lok għall-impożizzjoni tas-sanzjoni fiskali u li jistgħu jagħtu lok, barra minn hekk, għal sanzjoni kriminali fil-konfront tiegħu, huma l-istess: in-nuqqas ta' hlas tal-VAT korrispondenti għall-perijodu ta' tassazzjoni inkluż bejn l-1 ta' Jannar u l-31 ta' Dicembru 2011, għal ammont ta' EUR 282495.76. Is-sanzjoni fiskali tapplika għal dawn il-fatti billi jintużaw kriterji legali, filwaqt li s-sanzjoni kriminali titlob evalwazzjoni ta' kriterji legali oħra, iżda iċ-ċirkustanzi fattwali, nerga' nteni, ma humiex differenti.

108. Hija meħtieġa li ssir osservazzjoni aħħarija fir-rigward tal-kompatibbiltà tal-interpretazzjoni li nipproponi mal-obbligu li għandhom l-Istati Membri li japplikaw sanzjonijiet effettivi, dissważivi u proporzjonati, li jiggarantixxu l-irkupru tal-VAT u l-protezzjoni tal-interessi finanzjarji tal-Unjoni. Kif indikajt, l-użu ta' sistema ta' binarju doppju għall-infurzar tal-frodi li jirriżulta min-nuqqas ta' hlas tal-VAT ma għandhiex tkun iktar effikaċi mill-adozzjoni ta' sistema ta' binarju uniku. Li kieku l-ħtieġa li wiehed jirrikorri għal proċeduri doppji u sanzjonijiet doppji kienet tirriżulta, fl-aħħar mill-aħħar, min-nuqqasijiet tal-istrutturi amministrattivi jew ġudizzjarji fl-infurzar tal-frodi li jirriżulta min-nuqqas ta' hlas tal-VAT, dawn l-għanijiet ikunu jistgħu jintlaħqu wkoll billi jittejbu dawn il-proċeduri u mhux billi jiġi ssagrifikat id-drift fundamentali li individwu ma jiġix iġġudikat jew ikkundannat kriminalment għall-istess fatti.

2. Ir-repetizzjoni tal-proċeduri jew tas-sanzjonijiet (bis)

109. Kif diġà sostnejt, l-Artikolu 50 tal-Karta, skont is-sentenza Åkerberg Fransson:

- Huwa kompatibbli mal-eżistenza ta' sistema ta' binarju doppju (amministrattiv u kriminali) biex jiġi ssanzjonat il-frodi li jirriżulta min-nuqqas ta' hlas tal-VAT, fid-dawl tal-libertà tal-Istati Membri li jagħzlu l-modalitajiet ta' infurzar tal-frodi għall-VAT.

89 Għall-Corte suprema di cassazione (qorti ta' kassazzjoni), parti mill-kundizzjonijiet (twettiq tat-tranzazzjonijiet taxxabbi li minnhom jirriżulta l-obbligu ta' hlas perijodiku tal-VAT) u mill-aġir (evitar ta' wiehed jew numru ta' hlasijiet perijodiċi dovuti) jikkoinċidu, madankollu l-elementi li jikkostitwixxu ż-żewġ tipi ta' ksur huma differenti taħt aspetti oħrajn, li hija tikkwalifika bħala essenzjali (il-preżentazzjoni tad-dikjarazzjoni annwali tal-VAT u l-limitu minimu tan-nuqqas, rikjesti biss fil-każ ta' reat fiskali, u l-perijodu ta' referenza). Għal din ir-raġuni, hija tqis li relazzjoni bejn iż-żewġ tipi ta' ksur hija artikulata f'termini ta' "progressjoni tal-illegalità", b'tali mod li l-ksur kriminali sostanzjalment jikkostitwixxi ksur ħafna iktar serju minn dak amministrattiv u, filwaqt li jinkludi neċessarjament dan il-ksur tal-aħħar (mingħajr ksur tat-terminu perijodiku ma tkunx giet sodisfatta waħda mit-termini tar-reat), jikkompletah b'elementi essenzjali, bħal-limitu u l-estensjoni tat-terminu, li ma jaqgħux perfettament taħt il-kategorija tal-kriterju ta' speċjalità (fil-każ li tapplika din tal-aħħar, jittiehed inkunsiderazzjoni biss il-ksur kriminali).

90 Ara l-punti 39 u 42 ta' dawn il-konkluzjonijiet.

– Madankollu, dan l-artikolu huwa inkompatibbli mas-sanzjoni doppja, fir-rigward tas-sanzjoni (jew proċeduri) kriminali, minn naħa, u fir-rigward tas-sanzjoni (jew proċeduri) fiskali, min-naħa l-oħra, meta jkun jista' jiġi sostnut li s-sanzjoni fiskali tkun *realment* ta' natura kriminali, minkejja l-klassifikazzjoni tagħha, mid-dritt nazzjonali, bħala waħda amministrattiva biss. F'din l-ipoteżi, nerga' ntenni, “[h]uwa biss meta s-sanzjoni fiskali tkun ta' natura kriminali, fis-sens tal-Artikolu 50 tal-Karta, u meta din tkun saret definitiva ^[91] li l-imsemmija dispożizzjoni tipprekludi t-teħid ta' azzjonijiet kriminali kontra l-istess persuna għall-istess fatti”⁹².

110. Skont din l-istess sentenza, għandhom ikunu l-qrati ta' rinviu li għandhom jiddeċiedu jekk is-sanzjonijiet fiskali imposti mill-amministrazzjoni fiskali Taljana humiex, fil-verità ta' natura kriminali. Huma għandhom jieħdu hsieb, hekk kif intqal iktar 'il fuq, li japplikaw huma stess il-“kriterji Engel”, soluzzjoni li fiha loġika (għaladarba l-qorti nazzjonali taf id-dritt nazzjonali tagħha aħjar mill-Qorti tal-Ġustizzja), iżda wkoll riskji⁹³. Għaldaqstant jeħtieġ li jiġi konċess lil dawn il-qrati ċerti metodi ta' interpretazzjoni addizzjonali li għandhom jgħinuhom jidentifikaw aħjar, fil-kawżi rispettivi tagħhom, il-profil ta' dawn il-kriterji, b'mod speċjali tat-tieni u tat-tielet.

111. L-ewwel kriterju Engel (il-klassifikazzjoni legali tal-ksur fid-dritt nazzjonali) huwa wisq ftit rilevanti f'dan il-każ, għaladarba, kif spjega l-Gvern Taljan fl-osservazzjonijiet tiegħu, is-sanzjonijiet fiskali minħabba nuqqas ta' hłas tal-VAT, igawdu, nominalment, minn natura amministrattiva skont id-dritt Taljan, kemm minħabba d-denominazzjoni tagħhom kif ukoll minħabba l-korpi li jimponuhom u l-proċedura li huma jsegwu. Madankollu dan ma għandux jipprekludi l-analiżi ulterjuri tagħhom fid-dawl taż-żewġ kriterji l-oħra⁹⁴.

112. It-tieni kriterju Engel jirrigwarda n-natura ġuridika tal-ksur, li l-qorti nazzjonali għandha tivverifika, fejn hija tista' tiġi ggwidata, billi tispira lilha nnifisha mill-ġurisprudenza tal-QEDB li semmejt preċedentement⁹⁵, minn numru ta' elementi ta' paragun, fosthom il-qasam suġġettiv, jiġifieri, in-numru ta' destinatari tar-regola li tikklassifika l-ksur. Fir-rigward tal-ksur fiskali minħabba nuqqas ta' hłas tal-VAT, ikkastigat b'mod amministrattiv permezz ta' multi, id-destinatari huma l-persuni taxxabli li għandhom obbligu jhallsu din it-taxxa, u mhux grupp speċifiku jew ristrett ta' frodisti potenzjali.

113. F'dan il-kuntest, huwa iktar rilevanti l-għan tar-regola ta' sanzjoni għaladarba, kif diġà rriżulta, huwa invokat ukoll mill-QEDB⁹⁶ u mill-Qorti tal-Ġustizzja fis-sentenza tal-5 ta' Ġunju 2012, Bonda⁹⁷. Il-fatt li l-piena tkun intiża għall-infurzar u għall-prevenzjoni tal-aġir illegali, u mhux biss il-hłas tad-danni patrimonjali jsaħħaħ in-natura kriminali tal-ksur. Issa, ikun diffiċli li wieħed jiċċad il-fatt li r-regoli ta' sanzjoni fid-dritt fiskali jkollhom l-għan simultanju li jikkastigaw lill-persuni taxxabli li l-frodi tagħhom giet identifikata u li jservu bħala avviż jew prevenzjoni għall-kumpliment tal-persuni taxxabli, biex jiġi evitat li dawn jaqgħu għat-tentazzjoni li ma jhallsux it-taxxi tagħhom. Barra minn hekk, ċertament, għaladarba s-sanzjonijiet amministrattivi u kriminali huma rifless tal-*ius puniendi* tal-Istat, ma narax kif (hliet fil-kuntest ta' kostruzzjoni artifiċjali, semplicement ta' natura dommatika)

91 Fil-kawża li tat lok għal din id-domanda preliminari ma jidherx li hemm dubji dwar in-natura definittiva tas-sanzjonijiet imposti mill-awtoritajiet Taljani. Minkejja dan, hija l-qorti tar-rinvju li għandha tiddetermina jekk, konformement mad-dritt nazzjonali tiegħu, id-deċjżjonijiet tal-awtorità tat-taxxa Taljana għandhomx karattru definittiv u jekk iddeċidewx il-kawża fuq il-mertu.

92 Sentenza tas-26 ta' Frar 2013, Åkerberg Fransson, (C-617/10, EU:C:2013:105, punt 34).

93 L-imhallfin tal-istess Stat Membru jistgħu jaslu għal soluzzjonijiet differenti u anki kontradittorji. Fl-Italja, kif diġà fakkart, il-Corte suprema di cassazione (qorti ta' kassazzjoni) iddeċidiet li s-sentenza Åkerberg Fransson u l-kriterji Engel huma kompatibbli mas-sistema ta' binarju doppju (amministrattiv u kriminali) ta' sanzjoni għal frodi minħabba n-nuqqas ta' hłas tal-VAT, filwaqt li l-qorti tar-rinvju tidher li għandha pożizzjoni kuntrarja.

94 Ara punt 46 ta' dawn il-konklużjonijiet.

95 Ara punt 47 ta' dawn il-konklużjonijiet.

96 Ara s-sentenzi tal-QEDB iċċitati fin-noti ta' qiegh il-paġna 43 u 44.

97 Kawża tal-5 ta' Ġunju 2012, Bonda (C-489/10, EU:C:2012:319, punti 39 sa 42).

għandha tiġi miċhuda n-natura doppja preventiva u ta' infurzar fil-każ tal-ewwel, u li tagħmilhom analogi għas-sanzjonijiet strettament kriminali⁹⁸. Barra minn hekk, nemmen li kull sanzjoni għandha, fil-verità, komponenti ta' infurzar u l-effett preventiv jew dissważorju tagħha tirriżulta, preċiżament, mill-punizzjoni li tirriżulta minnha⁹⁹.

114. Barra minn hekk, għall-kuntrarju tal-argument tal-Gvern Taljan, l-effett ta' infurzar tas-sanzjonijiet kriminali ma jitlaqx għar-raġuni li l-leġiżlazzjoni nazzjonali tippermetti, f'ċerti każijiet, li jitnaqqas l-ammont tagħhom minhabba l-ħlas ulterjuri tat-taxxa jew li tawtorizza lill-amministrazzjoni tirrinunzja għal dawn is-sanzjonijiet taħt ċerti kundizzjonijiet jew tikkonkludi ftehim u tranzazzjonijiet mal-frodisti li jirrikonoxxu t-tort tagħhom u li ma jikkontestawx dan it-tort. Dawn l-aħħar miżuri, u oħrajn simili, jistgħu jirriżultaw ukoll fil-kuntest ta' proċeduri kriminali¹⁰⁰, mingħajr ma jitqiegħed inkwistjoni għaldaqstant il-fatt li s-sanzjonijiet previsti fil-kodiċi kriminali (jew fl-iġijiet speċjali) għar-reati fiskali jkollhom din in-natura. L-ordinamenti ġuridiċi nazzjonali jistgħu jikkontemplaw, pereżempju, li r-regolarizzazzjoni *a posteriori* tas-sitwazzjoni fiskali timplika, taħt ċerti kundizzjonijiet, jew it-tmiem tan-natura illegali inerenti għall-ksur inizzjali tal-obbligu fiskali (li sussegwentement itemm ir-reat kriminali), jew l-attenwazzjoni tar-risposta punittiva.

115. L-aħħar element li għandu jiġi evalwat, fis-sekwenza ta' interpretazzjoni ispirata mill-ġurisprudenza tal-QEDB, huwa l-interess ġuridiku protett mir-regola nazzjonali li tissanzjona l-ksur. Dan ikun, bħala prinċipju, ta' natura kriminali, jekk l-għan tiegħu jkun is-salvagwardja tal-interessi ġuridiċi li d-difiża tagħhom tkun normalment iggarantita permezz ta' regoli ta' dritt kriminali¹⁰¹.

116. L-għan tas-sanzjonijiet fiskali minhabba nuqqas ta' ħlas tal-VAT huwa preċiżament li jiġi ggarantit il-ġbir adegwat ta' din it-taxxa u d-difiża simultanja tal-interessi finanzjarji tal-Istati u tal-Unjoni. Għaldaqstant dan huma interessi ġuridiċi li, fl-iktar każijiet gravi, għandhom jiġu protetti wkoll mid-dritt kriminali, hekk kif reġgħet tenniet il-Qorti tal-Ġustizzja fis-sentenza tat-8 ta' Settembru 2015, Taricco *et*¹⁰², fejn l-Istati kellhom jinfurzwaw, b'mod effikaċi, l-frodi fiskali f'dan il-qasam.

98 Ara, fost oħrajn, QEDB, sentenzi tal-20 ta' Mejju 2014, Nykänen vs Il-Finlandja (CE:ECHR:2014:0520JUD001182811, §§ 39 u 40); tal-10 ta' Frar 2015, Häkka vs Il-Finlandja (CE:ECHR:2014:0520JUD000075811, §§ 38 u 39); tal-10 ta' Frar 2015, Kiiveri vs Il-Finlandja (CE:ECHR:2015:0210JUD005375312); u tat-30 ta' April 2015, Kapetanios *et* vs Il-Greċja (CE:ECHR:2015:0430JUD000345312). Id-duttrina tikkwalifika dawn il-miżuri bħala "punitive administrative sanctions", fejn tindika li huma jikkondividu l-għan tagħhom ta' punizzjoni mas-sanzjonijiet kriminali, fis-sens wiesa', kif ukoll il-kontenut tagħhom, fil-forma ta' ħlas ta' somma flus jew ta' ċaħda ta' drittijiet bħall-eżerċizzju ta' professjoni jew il-partecipazzjoni f'kuntratti pubbliċi. (Weyembergh, A. u Joncheray, N., "Punitive Administrative Sanctions and Procedural Safeguards", *New Journal of European Criminal Law*, 2016, Nru 2, p. 194 sa 199; Caeiro, P., "The influence of the EU on the blurring between administrative and criminal law", f'Galli, F. u Weyembergh, A. (eds), *Do labels still matter? Blurring boundaries between administrative and criminal law – The influence of the EU*, editions de l'ULB, Brussell, 2014, p. 174).

99 Id-diskussjoni akkademika (xi drabi, filosofika) dwar il-baži, il-ġustifikazzjoni u l-għan, jew l-għanijiet, tal-pieni ilha għaddeja sekli, b'teoriji diverġenti, li whud minnhom jenfasizzaw fuq l-elementi retributtivi tagħhom filwaqt li oħrajn fuq l-effetti preventivi (prevenzjoni ġenerali jew prevenzjoni speċjali) jew intimidatorji tagħhom. Kontroversja analoga, iktar reċenti fl-istorja, iżda wkoll inkonkluża, inholqot dwar jekk hemmx kriterji kwalitattivi li jaslu jagħmlu distinzjoni bejn l-illegalitajiet kriminali u dawk sempliċement amministrattivi, li fir-rigward tagħhom ukoll ma hemmx kunsens. Id-distinzjoni bejn dawn il-kriterji kwalitattivi hija realment diffiċli meta, għall-ksur u r-reati fiskali bħal dawk tal-kawzi kkonċernati, in-nuqqas ta' ħlas tal-VAT għal ammont oghla minn EUR 250 000 għandu natura ta' reat u l-istess nuqqas ta' ħlas, iżda għal ammont ta' EUR 249 000, ma għandux.

100 Il-Gvern Taljan dan irrikonoxxi fil-minuti tas-seduta, peress li d-dritt tiegħu jirrikonoxxi r-rinunzja (totali jew parzjali) għall-eżerċizzju tal-azzjoni kriminali f'ċerti każijiet, taħt ċirkustanzi speċifiċi, u l-adozzjoni ta' "deċiżjonijiet miftiehma" bejn l-uffiċċju tal-prosekutur u l-akkuzat li jevitaw iż-żamma ta' proċeduri. F'ċerti Stati Membri jeżistu mekkanizmi biex titnaqqas il-piena lil dawk l-imputati li, ladarba jkunu nbdew il-proċeduri kriminali, ihallsu d-dejn fiskali tagħhom jew jikkollaboraw fl-investigazzjoni ġudizzjarja.

101 Ara s-sentenzi tal-QEDB iċċitati fin-nota ta' qiegħ il-paġna 45 ta' dawn il-konkluzjonijiet.

102 Sentenza tal-Qorti tal-Ġustizzja (C-105/14, EU:C:2015:555, punt 40).

117. Quddiem dan l-obbligu, ikun hemm lok li wiehed jistaqsi jekk l-aħjar opzjoni tkunx li jiġu akkumulati sanzjonijiet fiskali u sanzjonijiet kriminali għall-istess fatti, li, probabbilment, ikun jinkrementa l-effikaċja fl-infurzar tal-frodi li jirriżulta min-nuqqas ta' ħlas tal-VAT (minn tal-inqas, il-kazijiet gravi). Simmetrikament, din l-inkriminazzjoni doppja tnaqqas il-vantaġġ li jimplika l-prinċipju *ne bis in idem* għall-persuni taxxabbli bl-ikbar setgħa ekonomika, li kieku kellu jiġi konkluz li s-sanzjoni amministrattiva tipprekludi s-sanzjoni kriminali ulterjuri għall-istess fatti¹⁰³.

118. Madankollu, ma naħsibx li din l-oġġezzjoni hija konvinċenti. Mingħajr il-ħtieġa li jiġu akkumulati l-proċeduri ta' sanzjoni, amministrattiva u kriminali u għall-istess fatti, klassifikazzjoni adegwata tar-reat fir-rigward tal-aġir frawdolenti jew frodi fiskali l-iktar gravi, flimkien mal-azzjoni diliġenti tal-qrati kriminali f'kull Stat, jiżgura b'mod suffiċjenti l-ikbar effikaċja dissważiva għall-infurzar tagħhom, filwaqt li tevita fl-istess waqt li tiġi prekluzja garanzija daqstant importanti għall-persuna taxxabbli bħal ma huwa d-dritt li ma jiġix ikkundannat jew iġġudikat darbtejn għall-istess ksur.

119. It-*tielet kriterju Engel* jirrigwarda n-natura u l-livell ta' severità tas-sanzjoni. Ispirati mill-ġurisprudenza tal-QEDB, li għandha tiġi riflessa fl-interpretazzjoni tal-Artikolu 50 tal-Karta, il-qrati nazzjonali għandhom jiftakru li, skont l-imsemmija qorti, il-fatt li l-ammont tas-sanzjonijiet pekunjarji impost fi proċeduri amministrattivi minħabba nuqqas ta' ħlas tat-taxxa jkun zgħir ma jipprekludix in-natura kriminali tagħhom¹⁰⁴. Fil-fatt, id-digriet għal rinviu għal deċiżjoni preliminari jiżgura li s-sanzjoni fiskali tal-Artikolu 13 tad-Digriet Leġiżlattiv Nru 471, tat-18 ta' Diċembru 1997 (30% tal-ammont tal-VAT mhux imħallas), tkun, minħabba n-natura u l-kobor tagħha, ta' natura kriminali, mingħajr ma dan jipprekludi li sanzjonijiet oħra jinkrementaw din il-perċentwali sa 100% jew saħansitra għal ammonti oġġla¹⁰⁵.

3. Ir-restrizzjonijiet eventwali għall-projbizzjoni tal-prinċipju *ne bis in idem* f'dan il-kaz

120. Fid-dawl tal-elementi ta' fatt deskritti mill-qorti tar-rinviju fid-digriet tagħha, liema elementi għandhom jiġu evalwati b'mod definittiv minn din tal-aħħar, iż-żewġ proċeduri mressqa kontra L. Menci għall-istess aġir (in-nuqqas ta' ħlas tal-VAT) jistgħu jiksru d-dritt tiegħu li ma jiġix iġġudikat u ikkundannat darbtejn għall-istess fatti.

121. Ġaladarba ġie eskluż l-argument li hemm lok li tintlaqa', b'rabta mal-applikazzjoni tal-prinċipju *ne bis in idem* għal kazijiet ta' frodi fiskali rregolati mid-dritt tal-Unjoni, il-limitazzjoni tal-Artikolu 52(1) tal-Karta (sentenza Spasic)¹⁰⁶, wiehed jista' ma jżidx iżjed.

122. Madankollu, fil-kaz li l-Qorti tal-Ġustizzja tiddeċiedi li tesplora din l-opzjoni, inqas, sussidjarjament, li l-applikazzjoni eventwali tagħha għal din il-kawża ma tkunx possibbli. Minn naħa, il-limitazzjoni ma hijiex neċessarja, fis-sens tal-Artikolu 52(1) tal-Karta, u min-naħa l-oħra, l-akkumulazzjoni ta' proċeduri jew ta' sanzjonijiet prevista mid-dritt nazzjonali ma tgħaddix mit-test ta' proporzjonalità biex tkun tista' taqa' taħt id-dispożizzjoni msemmija.

103 L-applikazzjoni ta' sanzjoni fiskali, definittiva, għall-frodi trendi mhux vijabbli s-sanzjoni kriminali posterjuri, u għalhekk, il-persuni taxxabbli bl-ikbar poter ekonomiku jkollhom it-tentazzjoni li jonqsu milli jhallsu l-VAT, peress li jkunu jafu li ser jesponu ruhhom biss għall-ħlas ta' multa, iżda mhux għal sanzjonijiet kriminali, jekk l-amministrazzjoni fiskali tiskopri l-aġir illegali tagħhom.

104 QEDB, sentenzi tat-23 ta' Novembru 2006, Jussila vs Il-Finlandja (CE:ECHR:2006:1123JUD007305301, §§ 37 sa 38); tal-20 ta' Mejju 2014, Nykänen vs Il-Finlandja (CE:ECHR:2014:0520JUD001182811, § 40); u tal-10 ta' Frar 2015, Kiiveri vs Il-Finlandja (CE:ECHR:2015:0210JUD005375312, § 31).

105 Barra minn hekk diġà fakkart li n-natura u l-livell ta' gravità tas-sanzjoni għandhom jiġu evalwati billi titqies il-possibbiltà tal-applikazzjoni shiha tagħha, jiġifieri, mingħajr ma jittiehed inkunsiderazzjoni l-ammont finali li jista' jirriżulta li kieku, f'każ speċifiku, dan l-ammont jitnaqqas b'riżultat ta' tnaqqis mogħti mill-amministrazzjoni fiskali. Ara, QEDB, sentenzi tal-4 ta' Marzu 2014, Grande Stevens et vs L-Italja (CE:ECHR:2014:0304JUD001864010, § 98); tal-11 ta' Settembru 2009, Dubus S.A. vs Franza (CE:ECHR:2009:0611JUD000524204, § 37); u tal-30 ta' April 2015, Kapetanios et vs Il-Greċja (CE:ECHR:2015:0430JUD000345312, § 55).

106 Sentenza tas-27 ta' Mejju 2014, (C-129/14 PPU, EU:C:2014:586).

123. Fir-rigward tal-proporzjonalità, tkun tista' tiġi evalwata l-koordinazzjoni bejn il-proċeduri differenti, il-kooperazzjoni bejn l-awtoritajiet matul l-iżvolġiment tagħhom u t-tpaċija tas-sanzjonijiet eventwali. Madankollu, dawn l-elementi jidhru li jmorru kontra leġislazzjoni bħal dik Taljana, applikata fil-konfront ta' L. Menci, li: i) ma tistabbilixxix koordinazzjoni bejn il-proċeduri kriminali u amministrattivi, ii) ma timponix kollaborazzjoni bejn l-awtoritajiet involuti fi proċeduri jew oħra minn dawn, bil-għan li jiġu evitati perturbazzjonijiet imdaqqsa għall-individwu, u iii) ma tistabbilixxix mekkanizmu ta' koordinazzjoni jew ta' tpaċija tas-sanzjonijiet, inkwantu tipprevedi biss li s-sanzjonijiet amministrattivi ma jsirux eżiġibbli qabel ma jintemmu l-proċeduri kriminali.

124. Ulterjorment b'mod sussidjarju, fil-każ li l-Qorti tal-Ġustizzja kellha tiddeciedi li ssegwi l-opzjoni ddefinita mill-QEDB fis-sentenza tagħha A u B vs In-Norveġja biex tinterpreta l-Artikolu 50 tal-Karta, inqis li każ bħal dak ta' L. Menci ma jirrigwardax id-duttrina li tirriżulta minn dik is-sentenza.

125. Biex tiġi kkorroborata din l-evalwazzjoni, jeħtieġ sempliċement li jiġi indikat li skont l-informazzjoni tal-proċess inkwistjoni, jidher li l-proċeduri (kriminali u amministrattivi) f'dan il-każ ma huma la kumplimentari u lanqas istrutturja magħquda. Minkejja li l-evalwazzjoni finali tal-fatti li seħhew għandha ssir mill-qorti tar-rinviju, kollox jindika li kien hemm separazzjoni netta bejn il-proċeduri amministrattivi ta' sanzjoni u l-proċeduri kriminali. Lanqas ma tista' tiġi pperċepita rabta *ratione temporis* bejn iż-żewġ proċeduri (hemm differenza ta' iktar minn sena bejniethom u l-proċeduri kriminali nbdew wara ntemmu dawk amministrattivi, meta saret definittiva s-sanzjoni imposta f'dawn l-aħħar proċeduri).

IV. Konkluzjoni

126. Fid-dawl tar-raġunamenti esposti, nipproponi li l-Qorti tal-Ġustizzja tirrispondi kif ġej għad-domandi preliminari magħmula mit-Tribunale di Bergamo (qorti ta' Bergamo, l-Italja):

“L-Artikolu 50 tal-Karta tad-Drittijiet Fundamentali tal-Unjoni Ewropea:

- jirrikjedi għall-applikazzjoni tiegħu is-sussistenza tal-identikità tal-fatti materjali li, indipendentement mill-klassifikazzjoni legali tagħhom, iservu bħala bażi għall-adozzjoni tas-sanzjonijiet fiskali u kriminali.
- jinkiser jekk jitressqu proċeduri kriminali jew tiġi imposta piena kriminali lil persuna li, għall-istess fatt, tkun giet issanzjonata preċedentement b'mod definittiv, permezz ta' sanzjoni fiskali, meta din is-sanzjoni, minkejja isimha, fil-verità tkun ta' natura kriminali. Il-qorti nazzjonali għandha tiddetermina din iċ-ċirkustanza billi tuża l-kriterji li ġejjin: il-klassifikazzjoni legali tal-ksur tad-dritt intern, in-natura tiegħu, li għandha tiġi evalwata fid-dawl tal-għan tar-regola, id-destinatarji tagħha u l-interess ġuridiku protett, kif ukoll in-natura u l-livell ta' severità tas-sanzjoni.”